



SEASON OF CROSS

സ്റ്റീബാകാലം

مَسِيحِيَّةُ صَلْبِ

سَبْعُ عَشَرَ
SUNDAY

اَوَّلُ يَوْمٍ
MONDAY

اَلثَّانِي يَوْمٍ
TUESDAY

ثَلَاثُ يَوْمٍ
WEDNESDAY

رَبُّعُ يَوْمٍ
THURSDAY

خَمْسُ يَوْمٍ
FRIDAY

سَبْعُ يَوْمٍ
SATURDAY



7

4th Sunday
after the Feast of Holy Cross
Comme. of
Martyrs St. Sargis & St. Bakes

8

9

10

11



12

163rd Memorial of Cheppad Philipose
Mar Dionysius Malankara Metropolitan
(St. George Church, Cheppad)
38th Memorial of
Yuhannoon Mar Athanasios OIC
(Peruned Bethany Asram)

13

മാർ അത്താനാസിയോസിന്റെ 40-ാം ചരമദിനം ആചരിച്ചു

പ്രശസ്ത സംവിധായകൻ തമ്പി കണ്ണത്താനം അന്തരിച്ചു



ചെങ്ങന്നൂർ: മലങ്കര സഭയുടെ സീനിയർ മെത്രാപ്പോലീത്തായും ചെങ്ങന്നൂർ ഭദ്രാസനാധിപനുമായിരുന്ന തോമസ് മാർ അത്താനാസിയോസിന്റെ 40-ാം ചരമദിനം ഒക്ടോബർ 2-ന് ഓതറ സെൻറ് ജോർജ് ദയറ ചാപ്പലിൽ ആചരിച്ചു. പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവായുടെ മുഖ്യകാർമ്മികത്വത്തിൽ കുർബാനയും കബറികൽ ധൂപപാർത്ഥനയും നടന്നു. ഡോ. യാക്കോബ് മാർ ഐറേനിയസ് അനുസ്മരണപ്രഭാഷണം നടത്തി.

പ്രളയ ദുരിതാശ്വാസനിധിയിലേക്കുള്ള ആദ്യ ഗഡു സഹായ മെത്രാപ്പോലീത്താ ഡോ. മാത്യൂസ് മാർ തിമോത്തിയോസ് കാതോലിക്കാ ബാവായെ ഏൽപ്പിച്ചു. 'മാർ അത്താനാസിയസ് അമർത്യയാനം' എന്ന ഡോക്യുമെന്ററിയും സചിത്ര ജീവൽസ്പന്ദന സ്മരണിക 'ഗുരുദക്ഷിണ'യും ഡോ. എം. കുര്യൻ തോമസ് എഡിറ്റ് ചെയ്ത് എംഒസി പബ്ലിക്കേഷൻസ് പ്രസിദ്ധീകരിച്ച 'വിശ്വസ്തനും കാര്യസ്ഥനും' എന്ന ഗ്രന്ഥവും പ്രകാശനം ചെയ്തു. തുടർന്നു നടന്ന അടിയന്തിര സഭയിൽ മൂവായിരത്തോളം പേർ സംബന്ധിച്ചു.

കുറിയാക്കോസ് മാർ ക്ലീമീസ്, സഖറിയാ മാർ അത്തോനിയോസ്, ഡോ. യുഹാനോൻ മാർ ക്രിസോസ്റ്റമോസ്, യുഹാനോൻ മാർ പോളിക്കർപ്പോസ്, മാത്യൂസ് മാർ തേവോദോസിയോസ്, ഏബ്രഹാം മാർ എപ്പിഫാനിയോസ്, ഡോ. യുഹാനോൻ മാർ ദിയസ്കോറോസ്, ഡോ. ജോഷ്വാ മാർ നിക്കോദീമോസ് എന്നീ മെത്രാപ്പോലീത്താമാരും മുൻ വൈദിക ട്രസ്റ്റി ഫാ. ഡോ. ജോൺസ് ഏബ്രഹാം കോനാട്ട്, സഭാ സെക്രട്ടറി ബിജു ഉമ്മൻ, മന്ത്രി മാത്യു ടി. തോമസ്, സജി ചെറിയാൻ എംഎൽഎ, രാജ്യസഭാ മുൻ ഉപാധ്യക്ഷൻ പ്രഫ. പി.ജെ. കുര്യൻ തുടങ്ങിയവരും സംബന്ധിച്ചു.

കൊച്ചി: പ്രശസ്ത സംവിധായകൻ തമ്പി കണ്ണത്താനം അന്തരിച്ചു. അസുഖബാധിതനായി കൊച്ചിയിലെ സ്വകാര്യ ആശുപത്രിയിൽ ചികിത്സയിലായിരുന്നു. ഒക്ടോബർ 2-ന് ഉച്ചയോടെയാണ് അന്ത്യം സംഭവിച്ചത്.

സുപ്പർഹിറ്റ് ചിത്രങ്ങൾ മലയാളത്തിന് സമ്മാനിച്ച സംവിധായകനായിരുന്നു തമ്പി കണ്ണത്താനം.

രാജാവിന്റെ മകൻ, വഴിയോരക്കാഴ്ചകൾ, ഭൂമിയിലെ രാജാക്കൻമാർ, ഇന്ദ്രജാലം, നാടോടി, ചുക്കാൻ, മാന്ത്രികം, മാസ്കരോ തുടങ്ങി ഒരുപിടി ഹിറ്റ് ചിത്രങ്ങൾ മലയാളത്തിന് സമ്മാനിച്ചു. 1986-ൽ പുറത്തിറങ്ങിയ രാജാവിന്റെ മകൻ എന്ന ചിത്രമാണ് മോഹൻലാലിനെ സുപ്പർസ്റ്റാർ പദവിയിലേക്ക് ഉയർത്തിയത്. മലയാളസിനിമാ ചരിത്രത്തിലെ തന്നെ സുപ്പർഹിറ്റ് ചിത്രങ്ങളിലൊന്നാണ് രാജാവിന്റെ മകൻ.

കോട്ടയം ജില്ലയിൽ കാഞ്ഞിരപ്പള്ളി താലൂക്കിൽ കണ്ണത്താനത്തു കുടുംബത്തിൽ ബേബിയുടെയും തങ്കമ്മയുടെയും ആറാമത്തെ പുത്രനായി 1953 ഡിസംബർ 11-നു ജനനം. കോട്ടയം എം സി സെമിനാരി ഹയർ സെക്കന്ററി സ്കൂളിലും സെന്റ് ഡോമനിക് കോളജിലുമായി വിദ്യാഭ്യാസം പൂർത്തിയാക്കി. ഭാര്യ കുഞ്ഞുമോൾ, മക്കൾ ഐശ്വര്യ, ഐഞ്ചൽ. പാരത്തോട് കാതോലിക്കാ സെന്ററിൽ നടന്ന ശവസംസ്കാര ശുശ്രൂഷകൾക്ക് ഡോ. യുഹാനോൻ മാർ ദിയസ്കോറോസ് നേതൃത്വം നൽകി.



പഴഞ്ഞി കത്തിഡ്രൽ പെരുന്നാളിൽ പ. കാതോലിക്കാ ബാവ



ചേപ്പാട് ഫിലിപ്പോസ് മാർ ദിവന്നാസ്യോസ്: സമകാലിക ദൂക്സാക്ഷി വിവരണം

ഇടവഴിക്കൽ ഫിലിപ്പോസ് കത്തനാർ

ചീട്ടു വീണ് മെത്രാപ്പോലീത്താ ആകുന്നു

(പുന്നത്ര മാർ ദിവന്നാസ്യോസ്) മെത്രാപ്പോലീത്താ കാലം ചെയ്തയുടനെ പീലക്സിനോസ് മെത്രാപ്പോലീത്താ (കിടങ്ങൻ) വന്നു. പിന്നെ ഒരു മെത്രാനെ വാഴിക്കേണ്ടുന്ന സംഗതികൊണ്ടു വിചാരിച്ചാറെ കല്ലുപ്പാറ അടങ്ങുപ്രത്തു കത്തനാറെ മെത്രാനായിട്ടാക്കിയാൽ സുറിയാനിമതം എളുപ്പത്തിൽ കെടുത്തുവാൻ സംഗതി വരുമെന്ന് മിഷനറികൾ അത്യാഗ്രഹിച്ച് അയാളെ വാഴിക്കണമെന്ന് അവരും മറ്റുവീഡത്തിൽ ശേഷം പേരും പറയുകയും അടങ്ങുപ്രത്തു യൗസേപ്പ് കത്തനാരു ദ്രവ്യപ്രിയൻ അല്ലാതെ മതപ്രിയൻ അല്ലാത്തതിനാലും മറിച്ച് ചെയ്യുന്നതിനു തക്കമുണ്ടെങ്കിൽ ഒട്ടുംതന്നെ സംശയിക്കുന്നവൻ അല്ലാത്തതിനാലും അയാളെ മെത്രാനാക്കുന്നതിനു മെത്രാപ്പോലീത്തായ്ക്കു തീരെ മനസ്സില്ലാതെ തീരുകയും ചെയ്തുകൊണ്ട് മേലെഴുതിയ യൗസേപ്പ് കത്തനാരുടെയും കോനാട്ട് മല്പാൻ അബ്രഹാം കത്തനാരുടെയും ചേപ്പാട്ട് ആഞ്ഞിലി മുട്ടിൽ ഫിലിപ്പോസ് കത്തനാരുടെയും പേര് വച്ചു ചീട്ടിയിട്ടാറെ ഫിലിപ്പോസ് കത്തനാർക്കു ചീട്ടി വീണു. ചിങ്ങ മാസം 11-നു അയാളെ മാർ ദിവന്നാസ്യോസ് മെത്രാപ്പോലീത്തായെന്നു പേരു വിളിച്ചു വാഴിച്ചുംവെച്ച് പീലക്സിനോസ് പോകുകയും ചെയ്തു. പിന്നത്തേതിൽ അനുവാദങ്ങൾ വാങ്ങുന്നതിനും ഈ മെത്രാൻ പീലക്സിനോസിന്റെ അടുക്കൽ പോയശേഷം പല ഗുണദോഷങ്ങൾ പറഞ്ഞതിൽ അടങ്ങുപ്രത്തു യൗസേപ്പ് കത്തനാറെപോലെ നേരില്ലാത്തവരില്ലായ്ക കൊണ്ട് ആയതു മനസ്സിലുണ്ടായിരിക്കണമെന്നത്രെ പ്രധാനമായി പറഞ്ഞത്.

... 1830-ൽ വ്യശ്ചികമാസത്തിൽ പാതിരി മൊറൂട സായ്പ് വന്ന് സിമ്മനാരിയിൽ പഠിത്തം മുതലായ കാര്യങ്ങൾ വിചാരിക്കുകയും ടോറൻ പാതിരി പോകുകയും ചെയ്തു. എരുത്തിക്കൽ കത്തനാറും ചെങ്ങന്നൂർ ഇക്കു കത്തനാറും പാതിരി മൊർപീടുമായിട്ടു വിപദിച്ചു ഇവരു സിമ്മനാരിയിൽ പഠിച്ചു പാർത്തിരുന്ന ശെമ്മാശന്മാരു മുതലായവരെ ശിക്ഷിച്ചു എന്ന കാരണത്താൽ അപ്പീൽ കോർട്ടിൽ മൂന്നാം ജഡ്ജി ചാത്തന്നൂർ ഗീവറുഗീസ് വന്ന് അയിമോസ്യം പറഞ്ഞ് മുൻപിലത്തെ ന്യായംപോലെ നടത്തുകയും ചെയ്തു. 1832-ൽ കർക്കിടകം ചരണങ്ങാലത്തു പള്ളി ലൂക്കാ കത്തനാരു കൊടുങ്ങല്ലൂർ ഗൊവർണ്ണദോരിനോടു വിപദിച്ച് കോട്ടയത്ത് വന്ന് പാതിരിമാരെയും മെത്രാനെയും കണ്ട് പുത്തൻകുറിൽ അനുസരിച്ച് സിമ്മനാരിയിൽ പുത്തൻ കുർബ്ബാന ചൊല്ലുകയും ചെയ്തു. ഈച്ചകളെല്ലാം വായിലകപ്പെടുമ്പോൾ വാ മുറുക്കിക്കൊള്ളാമെന്നു കരുതി ചീങ്കണ്ണി വാ പൊളിച്ചു കിടക്കുന്നതുപോലെ തെറ്റു ചെയ്തുവരുന്ന ആളുകളെ മെത്രാൻ പാർത്താൽ പിന്നീട് എല്ലാംകൂടെ അമർത്തിക്കൊള്ളാമെന്നും മിഷണറി പാതിരിമാർ കരുതി ലൂക്കാ കത്തനാറെ പുത്തനിൽ ചേർപ്പാൻ സഹായിക്കുകൊണ്ടും ഒരു പഴുതിൽ നിന്നും ഇളകി വീഴുന്ന ആപ്പ് ആ പഴുതിലും മറ്റൊരു പഴുതിലും ഉറയ്ക്കുന്നതല്ലാഴിക കൊണ്ടും ഇയാളെ കൂട്ടണ്ട എന്നു ഞാൻ പറഞ്ഞാറെ മെത്രാൻ അനുസരിച്ചുമില്ല.

1833-ൽ കർക്കിടക മാസത്തിൽ പാതിരി യൗസേപ്പ് പീറ്റ് സായ്പ് ശീമയിൽ നിന്നും കോട്ടയത്തു വന്നു പഠിപ്പിച്ചു. അപ്പോൾ മെത്രാപ്പോലീത്തായുടെ പക്കൽ താക്കോലിരിക്കുന്ന അലമാരിയുടെ താഴ് എരുത്തിക്കൽ മർക്കോസ് കത്തനാറും അയാളുടെ മരുമകൻ കുട്ടംചിറ ശെമ്മാശും മുഖാന്തിരം ഞായറാഴ്ച പഠിപ്പിച്ച് സർവ്വസ്വവും കൊണ്ടുപോകയും അയാൾക്കു തന്നെ സിമ്മനാരിയിൽ വസിച്ച് പഠിപ്പിക്കണമെന്നുള്ള ആഗ്രഹംകൊണ്ട് കോനാട്ടു മല്പാണെയും അടങ്ങുപ്രത്തു കത്തനാറെയും ഇയാ കത്തനാറെയും സിമ്മനാരിയിൽ നിന്നും അയയ്ക്കുകയും മെത്രാപ്പോലീത്തായ്ക്കു വിരോധമായും ബോധീരാ ഒക്കെയും ഈ പാതിരി ഓരോ കാര്യങ്ങൾ ചെയ്തുകയും സുറിയാനി വേദത്തിനു വിരോധമായി പ്രസംഗിക്കുകയും ചെയ്തതിനാൽ സിമ്മനാരി വിട്ടു മെത്രാപ്പോലീത്താ പള്ളികളിൽ പോയി പാർക്കുകയും ചെയ്തു. 13-ാമത് ലക്കത്തിൽ പറഞ്ഞിരിക്കുന്ന ലൂക്കാ



ഓർമ്മ ഒക്ടോബർ 12-ന്
ചേപ്പാട് സെന്റ് ജോർജ്ജ് പള്ളിയിൽ

കത്തനാരു കൊച്ചിയിൽ പാതിരിയുടെ അടുക്കൽ പോയി പാർക്കുകയും വൈധവിയാകുന്ന കണികോളത്തു കൊച്ചുപെണ്ണ് എന്നവളെ അവിടെ വെച്ച് ആ പാതിരി തന്നെ കെട്ടിച്ചു കൊടുത്ത് അവിടെ പാർത്തിരുന്നാറെ അവൾ മരിച്ചുപോകുകൊണ്ടും 1834 വ്യശ്ചികമാസം 12-നു കോട്ടയത്തു സിമ്മനാരിയിൽ വെച്ച് ചെറിയപള്ളി ഇടവകയിൽ ചെങ്ങളത്തിൽ പാലപ്പറമ്പിൽ മാണിയുടെ മകളെ കെട്ടുകയും ചെയ്തു. 1834-ൽ കർക്കിടകമാസം പാതിരി ലൂടകോക്കു ശീമയിൽ നിന്നും കോട്ടയത്തു വന്നു പാർക്കുകയും ചെയ്തു. ...

ഈ ആണ്ട് മകരമാസത്തിൽ കോട്ടയത്തു വന്നു പള്ളികളിൽ കേറി സുറിയാനി മതത്തിനു വിരോധമായിട്ട് പ്രസംഗിക്കുകയും സംസാരിക്കുകയും ചെയ്തു എന്നാറെ ബലഹീനത കൊണ്ടു വിരോധിക്കാൻ ആരാലും കഴിഞ്ഞില്ല. പിന്നത്തേതിൽ അയാളും ബയിലി പാതിരിയും എരുത്തിക്കൽ കത്തനാറും കൂടെ മാവേലിക്കര ചെന്നു മെത്രാപ്പോലീത്തായെ കണ്ടു പറഞ്ഞ് കബളിപ്പിച്ച് രണ്ടു വർഷത്തേയ്ക്കു ആർക്കും പട്ടം കൊടുക്കയില്ലെന്നു ഒരു കടലാസ് എഴുതി എഴുത്തിടുവിച്ച് കൈക്കലാക്കിയും കൊണ്ടു തിരികെ കോട്ടയത്തു വന്ന് സുറിയാനി പഠിച്ചു പാർത്തിരുന്ന ശെമ്മാശന്മാരിൽ ഇംഗ്ലീഷു മതത്തിൽ



മനസ്സു വയ്ക്കയില്ലെന്നുള്ളവരെ അയച്ചുകളയുകയും കോനാട്ടു മല്പാൻ പോയ ശേഷം പാലക്കുന്നത്തു കത്തനാരെ വരുത്തി പഠിപ്പിച്ചു വരികകൊണ്ടു അയാൾ മുഖാന്തിരം ചില ശെമ്മാശന്മാരെയും പൈതങ്ങളെയും നിറുത്തി പഠിപ്പിക്കുകയും ഇവർ സുറിയാനി മര്യാദയ്ക്കു വിരോധമായിട്ടു പറഞ്ഞു തുടങ്ങുകയും പാതിരിമാരുടെ ഇഷ്ടപ്രകാരം നോമ്പ് മുതലായതു വിട്ടു തുടങ്ങുകയും ചെയ്തു.

നെച്ചൂർ പള്ളിയിൽ മാളിയേക്കൽ പൗലോസ് കത്തനാരുടെ വികാരിത്തം മാറ്റിനൽകണമെന്നും വരികോലിൽ തോമ്മാ കത്തനാരും കാട്ടിൽ കത്തനാരും കാവായേൽ യോഹന്നാൻ കത്തനാരും കൂടെ ഈ മെത്രാപ്പോലീത്തായോടു പറഞ്ഞാറെ ആയതു നടത്തിക്കാഴ്ക കൊണ്ട് പള്ളിവക വസ്തുക്കളും വികാരിയുടെ വസ്തുക്കളും വച്ചു പുട്ടിയിരിക്കുന്ന മുറിക്കു ഇവർ മേമ്പൂട്ട് ഇട്ടിരിക്കുന്ന സംഗതിയിങ്കൽ 1835-ൽ കോതമംഗലത്തു പോകുംവഴി മെത്രാപ്പോലീത്താ അവിടെ കേറി താഴ് അറുപ്പിച്ച് മേൽനടപ്പിനു ഒരു വര്യോലയും എഴുതിച്ച് പോയ സംഗതിക്കു രാത്രികാലങ്ങളിൽ മെത്രാപ്പോലീത്താ മുതൽപേരു വന്നു താഴ് പഠിച്ച് മുതൽകാര്യങ്ങൾ കൊണ്ടുപോയി എന്നും ബലംചെയ്ത് വര്യോലയ്ക്കു എഴുത്തിടുവിച്ചു എന്നും പതിനെട്ടു മാസശേഷം പാതിരിമാരും കൂടി റെസിഡണ്ട് സാർപ്പ് അവർകളുടെ അടുക്കൽ സങ്കടം വയ്പിച്ച് കോർട്ടിൽ വിസ്തരിക്കുന്നതിനു ഉത്തരവ് കൊടുപ്പിക്കുകയും ചെയ്തു. പിന്നത്തേതിൽ ആ ഉത്തരവിൻപ്രകാരം മെത്രാപ്പോലീത്തായുടെ പേരിൽ ഇവർ വച്ച ആവലാതി എടുത്തു വിസ്തരിക്കാൻകൊണ്ട് പിറവത്തു മണ്ടപത്തും വാതുക്കൽ പോലീസ് ഗുമസ്തനെ മാറ്റി ആളാക്കി മെത്രാപ്പോലീത്തായുടെ പേരിൽ വെയ്ക്കുന്ന ആവലാതികൾ എടുത്തു നമ്പരിൽ ചേർത്തു വിസ്തരിച്ചു കൊള്ളത്തക്കവണ്ണം മണ്ടപത്തുംവാതിൽകൾക്കെല്ലാം ഉത്തരവ് കൊടുത്തയക്കയും ഈ സംഗതി കൊല്ലം 1011-മാണ്ട് വക 1060 നമ്പരിൽ ചേർക്കയും ചെയ്തു. പിന്നത്തേതിൽ പിറവത്തു മണ്ടപത്തുംവാതുക്കൽ നിന്നും സമനും വാരണ്ടും നോട്ടീസും വരികയാൽ ആ സംഗതിക്കായിട്ടും മുഖം കാട്ടുന്നതിനായിട്ടും മെത്രാപ്പോലീത്തായും പള്ളിക്കാരും 1836-ൽ തുലാ മാസം 4-നു നിരണത്തു നിന്നും യാത്രപുറപ്പെട്ടു തിരുവനന്തപുരത്തിനു പോകയും ചെയ്തു. എന്നാൽ തിരുവനന്തപുരത്ത് എത്തിയാറെ മെത്രാപ്പോലീത്തായുടെ അനന്തിരവൻ ഫീലിപ്പോസ് കത്തനാരുടെ അമ്മായിയപ്പനാകുന്ന കൈപ്പട്ടൂർ കൊച്ചുകോശിയും പിന്നെ തെക്കേ ദിക്കുകാർ ചിലരും മെത്രാപ്പോലീത്തായ്ക്കു ഗുണദോഷികളും ഇക്കാര്യം വിചാരികളും ആയിത്തീർന്നതിനാൽ ബുദ്ധിമോശം കൊണ്ടും ദൈവകോപം കൊണ്ടും ദിവാൻജിയെ തന്നെയും കാണുന്നതിനും മുഖം കാട്ടുന്നതിനും വളരെ താമസം വരികയും ചെയ്തു. അവിടെ വെച്ചുണ്ടായ കുഴപ്പങ്ങൾ എഴുതുവാൻ പാടില്ലാ എങ്കിലും കൊച്ചുകോശി മുതലായവരുടെ ഭാവവും ഭേദവും സ്ഥിരമില്ലായ്മയും കൊണ്ട് കാര്യസാധ്യം കഴയുന്നതിനാലും ചോദിച്ചു പ്രവൃത്തിക്കുന്നതു അവർക്കു അപമാനമെന്നുള്ള ഭാവം കണ്ടതിനാലും തിരിയെ കോട്ടയത്തിനു പോകുവാൻ രണ്ടു പ്രാവശ്യം ഞാൻ ഒരുങ്ങിയാറെ പുതുപ്പള്ളി താഴത്തു ചെറിയതു കത്തനാരും ഉതുപ്പാൻ കത്തനാരും വിരോധത കൊണ്ടു പോരാതെ താമസിക്കയും ചെയ്തു. പിന്നത്തേതിൽ ഒരുവിധത്തിൽ തുലാ മാസം 10-നു 7 മണിക്കു മുഖം കാട്ടത്തക്കവണ്ണം തലേദിവസം കല്പന വന്ന ശേഷം മുഖം കാട്ടുന്നതിനായിട്ടു പള്ളിക്കാർ കൊണ്ടുവന്നിരിക്കുന്ന പണം മെത്രാപ്പോലീത്തായ്ക്കു എടുക്കണമെന്നാഗ്രഹിച്ചുകൊണ്ട് എന്നെ അറിയിക്കാതെ അന്നസ്തമിച്ച് എട്ടുനാഴിക ഇരുട്ടിയശേഷം പള്ളിക്കാരെ വിളിച്ചുകൂട്ടി പള്ളിക്കാർ വിവരം വിവരമായിട്ടു മുഖം കാട്ടുന്നതിനു സമയമില്ലെന്നും അതിനാൽ പള്ളിക്കാരുടെ പണം കൂടെ മെത്രാപ്പോലീത്താ വാങ്ങിച്ചു വച്ച് മുഖം കാട്ടിയാൽ മതിയെന്നും ആയതേ കഴിയൂ എന്നും സർവ്വാദികാരുകാരും പറഞ്ഞപ്രകാരം പറഞ്ഞ് പണം വാങ്ങിച്ചു തുടങ്ങിയശേഷം ഈ വിവരം ഞാൻ അറിഞ്ഞു. ചെറിയതു കത്തനാരും ഒരുമിച്ച് അവിടെ ചെന്നു. മുഖം കാട്ടുന്നതിനായിട്ടു പള്ളിക്കാരും ഇതുവരെ താമസിച്ച് ബുദ്ധിമുട്ടി വരുമ്പോൾ ഇപ്രകാരം ആകുവാൻ എന്തെന്നും പള്ളിക്കാരു കൂടെ മുഖം കാട്ടുവാൻ വിചാരിച്ചാറെ കഴിഞ്ഞില്ലെങ്കിൽ ആ വിവരം പറയാത്തത് എന്തെന്നും ചോദിച്ചാറെ എല്ലാവരും നേരം അർദ്ധരാത്രി ആയി എങ്കിലും എല്ലാവരും വിവരം വിവരമായിട്ടു മുഖം കാട്ടുന്നതിനു ബോധിപ്പിച്ച് ഇപ്പോൾതന്നെ ചട്ടംകെട്ടാമെന്നും ഞാൻ പറഞ്ഞ് കോട്ടയ്ക്കകത്തു പോയി തിരികെ വന്നു പള്ളിക്കാരുടെ പണം തിരിയെ കൊടുപ്പിക്കുകയും ചെയ്തു. പിറ്റേദിവസമായാകുന്ന 10-നു വെള്ളിയാഴ്ച കാലത്തു മുഖം കാട്ടുകയും ചെയ്തു. മെത്രാപ്പോലീത്താ മൂന്ന് കുത്ത് പട്ടം 51 തങ്കക്കാശും വച്ചു മുഖം കാട്ടി. അപ്പോൾ 12 പള്ളിക്കാർ ഉണ്ടായിരുന്നതിനാൽ പള്ളി ഒന്നുക്കു നൂറിതേ കലിപ്പണം വച്ച് പള്ളിക്കാരു മുഖം കാട്ടി. മെത്രാപ്പോലീത്തായ്ക്കു കല്പിച്ചു ഒരു സാലുവാ കൊടുക്കയും ചെയ്തു. ഉടൻതന്നെ

മറ്റൊരു സ്ഥലത്തു വച്ച് ഇളയതമ്പുരാന്റെയും മുഖം കാട്ടുകയും മൂന്നു കുത്തു പട്ടം 300 കലിപ്പണവും മെത്രാപ്പോലീത്താ മാത്രം വയ്ക്കയും ചെയ്തു. രണ്ടു തിരുമനസ്സുകൊണ്ടും മെത്രാപ്പോലീത്തായും നിൽക്കയത്രെ ചെയ്തത്. തമ്പുരാക്കന്മാരു രണ്ടുപേരുടെയും കല്പന വേണ്ടുംപ്രകാരം ആയിരുന്നു. പിറവത്തുകാരുടെ സംഗതി ഇടപെട്ടും മിഷണറിമാരുടെ ഉപദ്രവം ഇടപെട്ടും ഈ മാർഗ്ഗത്തെ നിലനിർത്തി രക്ഷിക്കേണ്ടുന്ന സംഗതി ഇടപെട്ടും ചുരുക്കമായിട്ടു മാത്രമേ തിരുമനസ്സറിയിച്ചുള്ളൂ. എന്നാറെ കീഴ്മര്യാദ പോലെ നടത്തിക്കൊള്ളണമെന്നു കല്പനയായാകയും മുഖം കാട്ടി കഴിഞ്ഞയുടൻ തന്നെ പള്ളിക്കാർ പിരിയുകയും ഞാൻ കോട്ടയത്തിനു പോരികയും ചെയ്തു. പിന്നത്തേതിൽ പിറവത്തെ സംഗതിക്കായിട്ടു മെത്രാപ്പോലീത്താ അവിടെ പാർത്തിരിക്കുമ്പോൾ പിറവത്തു പോയി വിസ്തരിക്കുന്നതിനു ഉത്തരവെഴുതി മെത്രാപ്പോലീത്തായുടെ കയ്യിൽ കൊടുക്കയും ചെയ്തു. മിഷണറി പാതിരിമാരുടെ ശല്യങ്ങൾക്കു ബംഗാളത്തിനും മദിരാശിക്കും മെത്രാൻ എഴുതുകയും ചെയ്തു. ഇപ്രകാരം മൊക്കെയും ചെയ്താറെയും പിറവത്തെ കാര്യത്തിനു മണ്ടപത്തുംവാതുക്കൽ ചെല്ലാതെയിരിപ്പാൻ കഴിയാതെ മെത്രാപ്പോലീത്താ പിറവത്തു മണ്ടപത്തും വാതുക്കൽ പോയിയും ആലപ്പുഴ കോർട്ടിൽ പോയിയും വിസ്തരിക്കയും ചെയ്തു. പിറവത്തും ആലപ്പുഴയും വിസ്തരിക്കുന്നതിനു പുതുപ്പള്ളിക്കാർ ഏറ്റവും സഹായിക്കയും വിസ്താരസമയത്തും വിസ്താരം കഴിഞ്ഞശേഷവും പുതുപ്പള്ളിയിൽ തന്നെ പാർപ്പിക്കയും ചെയ്തു.

എന്നാൽ പുതുപ്പള്ളിയിൽ പാർത്തിരിക്കുമ്പോൾ ബംഗാളത്തിനും മദ്രാസിനും എഴുതിയിരുന്നതിന്റെ മറുപടി വരിക കൊണ്ടും മാവേലിക്കര വച്ചു എഴുതിയ പടിയോല കൊണ്ട് മിഷണറി പാതിരിമാരുടെ ഐക്യത അറുത്തു തിരിച്ചതു പോരാ എന്നു നിരൂപിക്കുകൊണ്ടും എല്ലാ പള്ളികൾക്കും സാധനം എഴുതുകയും ചെയ്തു.

പകർപ്പ്:
മലങ്കര ഇടവകയുടെ മാർ ദീവന്നാസ്യോസ് മെത്രാപ്പോലീത്താ എഴുത്ത്.
നമ്മുടെ അങ്കമാലി പള്ളിയിലെ വിഗാരിയും ദേശത്തുപട്ടക്കാരും പള്ളി കൈക്കാരും എണങ്ങരും കൂടെ കണ്ടെന്നാൽ.

ഏറ്റവും ബഹുമാനപ്പെട്ട ഇംഗ്ലീഷ് കമ്പനി വകയിൽ നിന്നും നമുക്ക് വരുവാനുള്ള വട്ടിപ്പണം വാങ്ങിച്ചു കോട്ടയത്തു സിമ്മനാരി പണി ചെയ്യിച്ച് ശെമ്മാശന്മാരെയും പൈതങ്ങളെയും വരുത്തി നമ്മളുടെ വേദമര്യാദകൾ പഠിപ്പിച്ചു വരുമ്പോൾ ഈ സിമ്മനാരിയിൽ ഇംഗ്ലീഷ് മുതലായ ഭാഷകളും കൂടെ അഭ്യസിപ്പിക്കണമെന്നും അവർക്ക് ആഗ്രഹമുള്ളപ്രകാരം ഇംഗ്ലീഷ് മിഷണറിമാർ അപേക്ഷിക്കുകൊണ്ട് ആയതുകൂടെ പഠിപ്പിക്കുന്നതിനു സമ്മതിച്ച് അപ്രകാരം നടന്നുവരുന്ന സംഗതിയിങ്കൽ നമ്മളുടെ മര്യാദയ്ക്കു വിരോധമായിട്ടുള്ള പഠിതാക്കൾ ശെമ്മാശന്മാരു മുതലായ ആളുകളെ പഠിപ്പിക്കുകയും പള്ളികളിൽ മുഖിനാലെ നടന്നുവരുന്ന മര്യാദകൾക്കും ചട്ടത്തിനും വിരോധമായിട്ടു സംസാരിക്കുകയും തമ്മിൽ ഛിദ്രങ്ങൾ ഉണ്ടാക്കുന്നതിനു ശ്രമിക്കുകയും ചെയ്തുവരുന്നതുമല്ലാതെ സുറിയാനി മര്യാദപ്രകാരം ഉള്ള കുർബ്ബാന, നമസ്കാരം മുതലായതു വ്യത്യാസം വരുത്തി നടക്കണമെന്നും മിഷണറിമാരും ലോർഡ് ബിഷപ്പ് അവർകളും കൂടി പറഞ്ഞാറെ ആയതു അസാധ്യമെന്നു നിശ്ചയിച്ചതു കാരണത്താൽ അവർ നമുക്കും സുറിയാനി മതത്തിനും വിരോധികളായി ചമഞ്ഞും ചില പ്രദേശങ്ങളിൽ ബുദ്ധിഹീനന്മാരായിട്ടുള്ള ആളുകളെ പറഞ്ഞു കബളിപ്പിച്ച് പള്ളികളിൽ കലഹങ്ങളും അഴിമതികളും ഉണ്ടാക്കുകയും അവരുടെ മതത്തിൽ ചേർക്കുകയും ചെയ്തുവരുന്ന സംഗതികൾ ഇടപെട്ടു തിരുമനസ്സറിയിച്ചാറെ കീഴ്മര്യാദപ്രകാരം എല്ലാ കാര്യങ്ങളും വിചാരിച്ചു നടത്തിക്കൊള്ളണമെന്നും കല്പനയായിരിക്കുന്നതു കൂടാതെയും ഈ സംഗതികൾക്കും സിമ്മനാരി വക ആധാരങ്ങൾ മുതലായതു സിമ്മനാരിയിൽ തന്നെ വച്ചുപുട്ടി നമ്മുടെ പക്കൽ താക്കോലിരിക്കുമ്പോൾ മിഷണറിമാർ ബലാൽക്കാരമായിട്ടു താഴുപറിച്ച് ആധാരങ്ങൾ മുതലായതു എടുത്തുകൊണ്ടുപോയിരിക്കുന്ന സംഗതിക്കും കൂടെ ഏറ്റവും ബഹുമാനപ്പെട്ടിരിക്കുന്ന ബംഗാളം, മദ്രാസ് ഈ രണ്ടു ഗവർണ്ണർ കൗൺസലിലേക്കും എഴുതി ബോധിപ്പിച്ചാറെ മിഷണറിമാർ നമ്മുടെ കർത്തവ്യത്തെ അതിക്രമിച്ചതുപ്രകാരമുള്ള അഴിമതികൾ ചെയ്തിരിക്കുന്നതിനാൽ അവർ കുറ്റപ്പെട്ടിരിക്കുന്നു എന്നും അവരു ചെയ്തിരിക്കുന്ന അക്രമങ്ങൾ ഈ സംസ്ഥാനത്തുള്ള ലോക്കൽ ത്രിബുനാൽ കോർട്ടിൽ വച്ച് വിസ്തരിക്കുന്നതിനും പള്ളി മതമര്യാദ ഉൾപ്പെട്ട കാര്യങ്ങൾ വ്യത്യാസം വരുത്തുന്നതിനു സുപ്രീംഗവർണ്ണർ ജനറൽക്കു പോലും ഏർപ്പെടുവാൻ കഴിയുന്നത



ഒല്ലെന്നും 1836-മാണ്ടു വക 2010 നമ്പരിലും 1837-മാണ്ടു വക 183-ാം നമ്പരിലും 187-ാം നമ്പരിലും എഴുതിയ കൽപനകൾ നമുക്കു വന്നിരിക്കുന്നതിനാൽ നാം നിങ്ങളെ അറിയപ്പെടുത്തുന്നതു. ആഴ്ചതോറും മാസംതോറും കത്തങ്ങൾ മാറി മാറി വികാരിതം നടക്കുന്നതിനാൽ ദൈവകാര്യം ജനങ്ങളെ പഠിപ്പിക്കുന്നതിനും പള്ളി മത മര്യാദ ഉൾപ്പെട്ട കാര്യങ്ങൾ വിചാരിച്ചു നടത്തുന്നതിനും കത്തങ്ങൾക്കു താൽപര്യകുറവായിട്ടു തീർന്നിരിക്കുകൊണ്ട് അറിവും പഠിത്തവും പ്രാപ്തി യുമുള്ള കത്തങ്ങളെ തിരഞ്ഞെടുത്ത് വികാരിമാരായിട്ടു താമസിയാതെ എല്ലാ പള്ളികളിലും നിയമിച്ച് ചട്ടപ്പെടുത്തുന്നതാകുകൊണ്ടു മേലെഴുതിയപ്രകാരം ഉള്ള അഴിമതികൾ നടക്കാതെയിരിക്കേണ്ടുന്നതിനു

ഒന്നാമത്, യാക്കോബായ സുറിയാനിക്കാരായ നമ്മളുടെ മതമര്യാദപ്രകാരം എല്ലാ പള്ളികളിലും നടന്നുവരുന്ന നോമ്പ്, നമസ്കാരം മുതലായ നന്മപ്രവൃത്തികളിലും പള്ളിക്രമങ്ങളിലും ചട്ടങ്ങളിലും കത്തങ്ങൾ താൽപര്യപ്പെട്ടിരുന്നുകൊൾകയും ജനങ്ങളെ താൽപര്യപ്പെടുത്തിക്കൊൾകയും

രണ്ടാമത്, മിഷണറിമാരുടെ മതത്തിൽ ചേരുന്നവരെയും നമ്മളുടെ മതത്തിനു വിരോധമായി സംസാരിക്കുന്നവരെയും പള്ളിയിൽ നിന്നു തിരിച്ചു കൊൾകയും

മൂന്നാമത്, അങ്ങിനെയുള്ള ആളുകൾക്കു വിവാഹത്തിനു പെൺ കൊടുക്കാതെയും അവരോടുകൂടെ യാതൊരു ഗുണദോഷത്തിൽ കൂടാതെയും കൂട്ടായെയും ഇരുന്നുകൊൾകയും

നാലാമത്, മിഷണറിമാർ എങ്കിലും അവരുടെ മതത്തിൽ ചേർന്നിട്ടുള്ള യാതൊരുത്തർ എങ്കിലും നമ്മുടെ പള്ളിയിൽ കയറി യാതൊരു കാര്യവും ചെയ്യാൻ സമ്മതിക്കാതിരിക്കുകയും ബലാൽക്കാരമായിട്ടു ചെയ്യുന്നു എങ്കിൽ ഉടൻ നമ്മെ എഴുതി ബോധിപ്പിച്ചുകൊൾകയും

അഞ്ചാമത്, മൂന്നുമേൽ കുർബ്ബാന മുതലായ അടിയന്തിരങ്ങൾക്കു വേറു വിട്ടു കത്തങ്ങൾ കൂടെ വേണമെന്നുണ്ടായിരുന്നാൽ അടുത്ത പള്ളികളിൽ നിന്നും കത്തങ്ങളെ വരുത്തി അടിയന്തിരം കഴിച്ചുകൊള്ളുന്നതല്ലാതെ ഒരു പള്ളിയിലുള്ള കത്തങ്ങൾ മറ്റുപള്ളികളിൽ കയറി നമ്മുടെ അനുവാദം കൂടാതെ യാതൊരു കാര്യവും ചെയ്യാതെയും ചെയ്യിക്കാതെയും ഇരുന്നുകൊൾകയും വേണം.

ഇത് 1010-മാണ്ടു മീനമാസം 13-നു പുതുപ്പള്ളി പള്ളിയിൽ നിന്നും എഴുത്ത്.

ഇപ്രകാരം എല്ലാ പള്ളികൾക്കും ഈ മാസത്തിൽ പല തീയതിയിലായിട്ടു സാധനങ്ങൾ എഴുതി അയയ്ക്കയും ചെയ്തു.

എന്നാൽ ഇപ്രകാരം സാധനം എഴുതികഴിഞ്ഞശേഷം അന്ത്യോഖ്യായ്ക്കു എഴുതണമെന്നു മെത്രാപ്പോലീത്തായോടു മുറുകുകൊണ്ടും ആയതിനു മനസ്സിലാതെ തീരുകയാൽ ഞാനും മെത്രാപ്പോലീത്തായുമായിട്ടു സ്പഷ്ടമേ വിപദിച്ച് അന്ത്യോഖ്യായ്ക്കു ഞാൻ എഴുതുകൊണ്ടും മാവേലിക്കര വച്ച് എഴുതിയ പടിയോലയും ഈ സാധനവും കാരണമായി മിഷണറി പാതിരിമാരുമായിട്ടുള്ള ഐക്യത വേർതിരിഞ്ഞതിനാൽ ഇനി മനസ്സുള്ളവരെ അല്ലാതെ മെത്രാപ്പോലീത്തായെ സ്വാധീനപ്പെടുത്തിക്കൊണ്ടു മുഴുവനും മറിപ്പാൻ കഴിയുന്നതല്ലെന്നു നിരൂപിക്കുകൊണ്ടും മെത്രാപ്പോലീത്തായിൽ നിന്നു ഞാൻ വിട്ടുമാറുകയും ചെയ്തു.

എങ്കിലും ഈ സമയത്ത് സുറിയാനിമതം മിഷണറി പാതിരിമാരും എരുത്തിക്കൽ മർക്കോസ് കത്തനാരു മുതലായ സുറിയാനി മതക്കാരാലും ഉപദ്രവിക്കപ്പെടുന്നതും അതിനെ മറിപ്പാൻവേണ്ടി ചെയ്യുന്ന ഉപായവേലയും കണ്ടാൽ ഏറ്റവും വ്യസനത്തിനു ഇടയുണ്ട്. എന്നാലും ഈ സമയത്ത് രണ്ടുവിധത്തിൽ ഏതുവിധമായാലും അതിൽ ഉയർന്നിരിക്കണമെന്നുള്ളതുകൊണ്ടത്രെ ഇവർ പെരുമാറി വരുന്നത്. അതെങ്ങനെയെന്നാൽ ഇരിക്കുന്ന വൃക്ഷം പിടരുന്നു എങ്കിൽ മറ്റു വൃക്ഷത്തേലോട്ടു ചാടുവാൻ തക്കവണ്ണമുള്ള വഴി കണ്ടെത്തിയും ഇരിക്കുന്ന കൊമ്പ് ഒടിയുന്നു എന്നാൽ മറ്റൊരു ചില്ലിയേൽ പറ്റിപ്പിടിപ്പാൻ തക്കവണ്ണമുള്ള തരം കണ്ടു നിശ്ചയിച്ചുകൊണ്ട് ഉയർന്ന വൃക്ഷത്തിൽ കയറി ഇരിക്കുന്ന ആസനവും ഇടത്തും വലത്തുമുള്ള കൊമ്പുകളിൽ കാൽപാദം രണ്ടും തലയ്ക്കുമീതെ ല്പികളിൽ കൈ രണ്ടും ഉറപ്പിച്ച് തന്നത്താൻ കരുതിക്കൊണ്ടിരിക്കുന്ന മർക്കട കൂട്ടത്തെപ്പോലെ മെത്രാപ്പോലീത്താ ജയിക്കുന്നു എങ്കിൽ ഞങ്ങൾ മിഷണറിമാരുടെ കൂടെ കൂടിനിന്നു എങ്കിലും അവർ എടുത്ത പെരുന്തി ഞങ്ങൾ പറഞ്ഞുവെച്ചിരുന്നതിനാൽ അത്രെ ആയതു ഒടിവാനും ഞങ്ങൾ

ജയിപ്പാനും ഇടവന്നു എന്നും പറഞ്ഞുകൊണ്ട് ഉയരുന്ന സ്ഥലത്തു നിൽപ്പാൻ തക്കവണ്ണമത്രെ ഇവർ പെരുമാറി വരുന്നത്. ഈ തരങ്ങൾ അറിയുന്നതിനു മെത്രാപ്പോലീത്തായ്ക്കു ത്രാണിയില്ലായ്കകൊണ്ടും വളരെ കാര്യവിഴ്ചയും വഴിതപ്പലും അതിനാൽ അപമാനവും സംഭവിച്ചു വരുന്നു. മിഷണറി പാതിരിമാർ ഇവരുടെ വഞ്ചനയും അവരുടെ മാർഗ്ഗത്തിൽ കൂടിയിരിക്കുന്ന ശമ്പളക്കാരുടെ വഞ്ചനയും നല്ലതിൻവണ്ണം അറിഞ്ഞിരിക്കുന്നു എങ്കിലും അവരുടെ മേലാവിൽ ഇരിക്കുന്ന ആളുകൾക്കു നല്ല റിപ്പോർട്ട് കൊടുപ്പാനായിട്ടും അറിഞ്ഞുകൊണ്ടു വ്യഭിചാരിയെ വിവാഹം കഴിക്കുന്ന മണവാളനെപ്പോലെ വഞ്ചനയായി അവരുടെ മാർഗ്ഗത്തിൽ ചില ശമ്പളക്കാരെ കൂട്ടി വരുന്നു. എന്നാൽ തൽക്കാലത്തേക്കു തന്റെ യജമാനനെ ബോധം വരുത്തുവാനായിട്ടു ദേഹം ഉലയ്ക്കാതെ കാട്ടിൽ ചെന്നു തോട്ടം കൂട്ടത്തിൽ നിന്നു വിട്ടുപോരുന്ന പള്ളികൾ പഠിച്ച് യജമാനന്റെ തോപ്പിൽ വേലികെട്ടുന്ന ഭൃത്യനെപ്പോലെ അല്ലാതെ ദൈവത്തെ ബോധം വരുത്തുവാനായിട്ടു ഒരു വേലയും മിഷണറി പാതിരിമാർ ചെയ്യുന്നില്ല. എന്നാലും ദ്രവ്യം കൊടുക്കയെങ്കിലും ഉപദ്രവിക്കയെങ്കിലും ചെയ്യാൻ എന്തെങ്കിലും ചെയ്യുന്നതിനും കേൾക്കുന്നതിനും മലയാളത്തിലുള്ളവരെപ്പോലെ വേഗമുള്ളവർ എങ്ങുമില്ല. ദ്രവ്യം കിട്ടുമെന്നു തോന്നിയാലും ഉപദ്രവിച്ചേക്കുമെന്നു തോന്നിയാലും മതി. എന്നാൽ മുമ്പേ പറങ്കികൾ ഉപദ്രവം കൊണ്ടും ഉപായം കൊണ്ടും ഉപകാരം ചെയ്തും മലയാളത്തിൽ സുറിയാനിക്കാരെ തട്ടിയെടുത്ത് അവർക്കു സഭയുണ്ടാക്കിയ പ്രകാരം ഇവരും സഭയുണ്ടാക്കുന്നു എങ്കിൽ അത് ദൈവത്താലെന്നു നിശ്ചയിപ്പാൻ പാടില്ല. അതെന്തെന്നാൽ മഹാരാക്ഷസനായ ഗോലിയാത്ത് മഹാചെറുപ്പമായ ദാവീദിനെ കൊന്നു എങ്കിൽ അതൊരു അത്ഭുതമല്ല. ഇതാ ചെറിയവനായ ദാവീദ് ആരാക്ഷസനെ കൊന്നു. അത് അത്ഭുതവും ദൈവശക്തിയും ആകുന്നു. ഇത് യാക്കോബായ സുറിയാനിക്കാർ മലയാളത്തിൽ വന്നു അവരുടെ മേലാവിൽ നിന്നു ശമ്പളം കൂടാതെയും ആർക്കും ശമ്പളം കൊടുക്കാതെയും ഉപദ്രവിക്കയും ഉപദ്രവിപ്പിക്കയും ചെയ്യാതെയും ഉപദ്രവങ്ങൾ സഹിച്ചിരുന്ന അവരുടെ വാക്കുകൊണ്ട് അവരേക്കാൾ വലിയവരെ വിശ്വസിപ്പിച്ച് മാമ്മുദ്ദീസാ മുക്കി ദൈവസഭയാക്കി അവരാൽ ഇവരുടെ ജീവനം കഴിച്ചത് മഹാ വലിയ അത്ഭുതവും ദൈവശക്തിയും ആകുന്നു. ഇതാ പറങ്കികളുടെ അത്യുഗ്ര സമയമാകുന്ന കൊല്ലം 678-ാം കാലത്തിൽ സുറിയാനിക്കാരായ മേൽപട്ടക്കാർ മലയാളത്തിൽ 65 പള്ളിയും സഭയും ഉണ്ടാക്കിയതു മഹാ അത്ഭുതവും ദൈവശക്തിയും ആകുന്നു. വിശേഷിച്ചും നിഗളം കൊണ്ടും മത്സരം കൊണ്ടും വാശി കൊണ്ടും ദ്രവ്യമോഹം കൊണ്ടും സത്യനിലയിൽ നിന്നു തെറ്റുന്നവർ സത്യത്തുങ്കൽ തിരിഞ്ഞുവരുവാൻ പ്രയാസമാകുന്നു. അത് എന്തുകൊണ്ടെന്നാൽ അങ്ങനെയുള്ളവരുടെ ഹൃദയം പിശാചുക്കളുടെ അശുദ്ധിയാകുന്ന ഭവനവും അവർ പിശാചുക്കളും ആകുന്നു. കേട്ടാലും ഇതാ മുഖ്യന്മാരായിരുന്ന മാലാഖമാർ നിഗളം, വാശി മുതലായതുകൊണ്ട് സത്യത്തിൽ നിന്നു തിരിഞ്ഞാറെ ഇതുവരെയും അനുതാപം കിട്ടാതെയിരിക്കുന്നു. ദ്രവ്യമോഹം കൊണ്ട് സ്കറിയോത്തായ്ക്കും പൊല്ലാപ്പുതന്നെ സംഭവിച്ചു. അതുതന്നെയുമല്ല, ഇങ്ങനെയുള്ളവരോടു സംസാരിച്ചാൽ അവർ വാശിയിൽ ഉൾപ്പെട്ടിരിക്കുകൊണ്ട് അവർക്ക് അസത്യവാശി വർദ്ധിക്കുകയേ ഉള്ളൂ. എന്നാൽ ദൈവം ചെകുത്താന്മാരായിട്ടു ഒരു വർഗ്ഗത്തെ സൃഷ്ടിച്ചിട്ടില്ലാത്തതു. അഹമ്മതി, വാശി മുതലായതു മാലാഖമാരിൽ പൂക്കപ്പോൾ അവർ ചെകുത്താന്മാരായി തീർന്നു. അവരിൽ പ്രവേശിച്ച അഹമ്മതി, വാശി മുതലായതു മനുഷ്യരിൽ പൂക്കാൽ അവരും സാമാന്യം അങ്ങനെയെന്ന ആകുകൊണ്ട് അങ്ങനെയുള്ളവർ പരിശുദ്ധ വേദപുസ്തകങ്ങളിൽ മറഞ്ഞിരിക്കുന്ന രഹസ്യങ്ങളുടെ അർത്ഥം പരിചയമായി പറഞ്ഞാൽ അതു സംശയിപ്പാനുണ്ട്. എന്നാൽ മിശിഹാ സംവത്സരം 470-ൽ റോമാ പാപ്പാ സുറിയാനിക്കാരോടു 1517-ൽ ഇംഗ്ലീഷ് പട്ടക്കാരൻ ലൂഥർ പാപ്പായോടു അഹമ്മതി കൊണ്ടും വാശി കൊണ്ടും വിപദിച്ച് പരിശുദ്ധ പുസ്തകങ്ങൾ അവരുടെ വാശിയോടു കൂടെ ശോധന ചെയ്ത് ചില പുസ്തകങ്ങളും കണ്ടുപഠിത്തത്താൽ അല്ലാത്ത ചില ആചാരക്രമങ്ങളും ഉണ്ടാക്കി രണ്ടു കൂട്ടക്കാരും പുറപ്പെട്ടിരിക്കുകൊണ്ട് ഇവരെക്കുറിച്ചും ഇവരുടെ ചായ്വിനെക്കുറിച്ചും അവരുണ്ടാക്കിയ പുസ്തകങ്ങളെക്കുറിച്ചും സുറിയാനിക്കാർ മുതലായ പണ്ടത്തെ ക്രിസ്ത്യാനിക്കാർക്കു ഏറ്റവും സംശയിപ്പാൻ ആവശ്യമുണ്ട്. എന്നാൽ ഈശോമിശിഹായും തന്റെ ശിഷ്യന്മാരും ബലഹീനതയുള്ള ആടുകളെപ്പോലെ ഏവൻഗേലിയോനെ ചുമന്നുകൊണ്ട് ചെന്നായ്ക്കളുടെ ഇടയിൽ സഞ്ചരിച്ച് അവരിൽ ഉള്ള പരിശുദ്ധാത്മാവിനാൽ ദൈവസഭയുണ്ടായി. അത് മഹാ അത്ഭുതം തന്നെ. ഇപ്പോൾ ഇതാ മിഷണറിമാർ മുതലായ ചെന്നായ്ക്കൾ ആടുകളാകുന്ന സുറിയാനിക്കാരെ അവരുടെ ഉഗ്രമായ കണ്ണുകൊണ്ടു നോക്കിയും അവരുടെ മുർച്ച



യുള്ള നഖങ്ങൾകൊണ്ട് മാന്തിയും അവരുടെ പഞ്ജര എന്തുകൾ കൊണ്ടു കഴിച്ചും അതിൽ ആശപ്പെടുന്നവന്റെ ആത്മം അതിനാൽ നശിക്കുന്നതായ ദ്രവ്യത്തെ കൊടുത്തും അവരുടെ മതത്തിൽ ചേർക്കുന്നു. അത് ദൈവസഭയെന്നു പറവാൻ ദൈവത്താലുള്ളവർക്കു പ്രയാസം തന്നെ. മലയാളത്തിലുള്ള സുറിയാനിക്കാർ തുർക്കി രാജ്യത്തു ആയിരുന്നു എങ്കിൽ പണ്ടേ തന്നെ അവർ തുർക്കികളായി തീർന്നേനെ. അത് തന്നെയുമല്ല, നിവിയാ എന്നെ വന്ദിച്ചാൽ ഇതെല്ലാം നിനക്കു തരാമെന്നു ഈശോമിശിഹായോടു പറഞ്ഞ ആ ചെങ്കുത്താൻ ഇപ്പോൾ വന്ന് അപ്രകാരം ഇവരോടു പറഞ്ഞു എങ്കിൽ ഇവർക്കും ഒരു മറുപേരു എളുപ്പത്തിൽ കിട്ടിയേനെ. ഭാവത്തിലും അവസ്ഥയിലും നിശ്ചയമായി അങ്ങനെ തന്നെയിരിക്കുന്നു എങ്കിലും അത് ദൈവത്തിനേ നല്ല തിട്ടമുള്ളൂ. എന്നാൽ ഇംഗ്ലീഷ് വേദത്തിൽ കൂടി അവരോടു ആരെങ്കിലും അതിനെ കുറിച്ചു ചോദിച്ചാൽ ശമ്പളം മാറ്റുവോളം ഇങ്ങനെയിരിക്കട്ടെന്ന് നിനക്കു ഈ ശമ്പളം കിട്ടിയതിൽ നീയും അങ്ങനെ തന്നെ ചെയ്തേനെ എന്നും പറയുന്നു. എന്നാൽ ആ വാക്ക് ഏറ്റവും ദൈവദൂഷണ വാക്കാകുന്നു. എനിക്കു കിട്ടിയ 30 വെള്ളിക്കാശ് നിനക്കു കിട്ടിയിരുന്നു എങ്കിൽ നീ തന്നെയും മിശിഹായെ ഒറ്റിയേനെ എന്നു പത്രോസിനോടു യൂദാ സ്കറിയോത്താ പറഞ്ഞാൽ അത് സാമാന്യം ദൂഷണവാക്കാകുന്നു. എന്നാൽ ഈ സമയത്ത് സുറിയാനി മതത്തിന്റെ ഇടയനും ആടുകളും ഉപദ്രവിക്കപ്പെടുന്നതിനാൽ അത്ഭുതപ്പെടുവാൻ പാടില്ല. അന്ത്യോഖ്യായിലെ യാക്കോബായ സുറിയാനിക്കാർ മിശിഹായുടെ കടിഞ്ഞൂൽ സഭയാകയാൽ എനിക്കുള്ള രാജിതം ഇഹലോകത്തിൽ അല്ലെന്നും മിശിഹാ കൽപിച്ചതു തന്റെ സ്വജാതിക്കാരാൽ താൻ കഷ്ടതപ്പെട്ടപ്രകാരം തന്നെ മറ്റുള്ള യാതൊരുത്തരെയും ഉപദ്രവിച്ചു പാപത്തിൽ ഏർപ്പെടാതിരിപ്പാനായിട്ടു സുറിയാനി സഭക്കാരെ ബലഹീനന്മാരാക്കി ദൈവം കൽപിച്ചതും ക്രിസ്ത്യാനികളാകുന്നവർ അത്തരക്കാർ എന്നു പറയുന്ന പോർത്തുഗീസുകാരുടെ പട്ടക്കാരാകുന്ന ശമ്പാളു പാതിരിമാരായ ബലവാന്മാരാൽ പണ്ടും ഇംഗ്ലീഷുകാരുടെ പട്ടക്കാരാകുന്ന മിഷണറി പാതിരിമാരായ ബലവാന്മാരാൽ ഇപ്പോഴും സുറിയാനി മതവും സഭയും ഉപദ്രവിക്കപ്പെടുന്നതു കണ്ടാൽ തൊട്ടതിനു പോയിട്ടു ഭക്ഷണത്തെ ആഗ്രഹിച്ചിട്ടും അല്ലാതെ വിശ്വസിച്ചു മാമോദീസാ മുങ്ങിയ മലയാളത്തിലുള്ള സുറിയാനിക്കാർക്കും മറ്റുള്ള ബോധജ്ഞാനപ്പെട്ടവർക്കും എത്രയും ആനന്ദം തോന്നുവാനുള്ളതാകുന്നു. അതു തന്നെയുമല്ല നിങ്ങളെ ഉപദ്രവിക്കുന്നവർ അവരുടെ നാശത്തിനും നിങ്ങളുടെ സന്തോഷത്തിനും ആയി ഉപദ്രവിക്കുന്നതാകയാൽ സന്തോഷിപ്പിൻ എന്നും അവന്റെ പുത്രനെ പിതാവ് ശിക്ഷിക്കുന്നപ്രകാരം ദൈവത്തിനു സ്നേഹമുള്ളവരെ താൻ ശിക്ഷിക്കുന്നു എന്നും വേദപുസ്തകത്തിൽ പറഞ്ഞിരിക്കുന്നപ്രകാരം മറ്റു ചിലരാൽ ഉപദ്രവിക്കപ്പെടുന്നു എങ്കിലും അത് വിശ്വാസത്തിന്റെ ഉറപ്പിനുവേണ്ടി ദൈവത്താലുള്ള സ്നേഹശിക്ഷയാകകൊണ്ടും സത്യസുറിയാനിക്കാർ ഈ ഉപദ്രവത്തിൽ എത്ര സന്തോഷിപ്പാനുള്ളതാകുന്നു. അതു തന്നെയുമല്ല പിശാചുക്കൾ രൂപിയും മേനിയും ഉള്ള ഫലത്തെ ചൂണ്ടിക്കാണിച്ച് സുറിയാനിക്കാരെ വഞ്ചിക്കുന്നു എങ്കിലും പിശാചുക്കൾ തീർച്ചയ്ക്കു വഞ്ചിക്കുകയും ഫലത്തെ അകത്താക്കിയും കൊണ്ട് ആദം രക്ഷിക്കപ്പെടുകയും ചെയ്തപ്രകാരം ദ്രവ്യം ഗ്രഹത്തെ കൈക്കലാക്കിയുംകൊണ്ടും ഇവരെ ഇവർ ലജ്ജിപ്പാക്കുന്നതാക കൊണ്ട് ഇവർ ദ്രവ്യം കൊടുത്തു മതത്തിൽ ചേർക്കുന്നതിൽ അത്ഭുതപ്പെടുവാനില്ല. എന്നാൽ മിഷണറിമാർ ഈ പ്രദേശത്തു വന്നാറെ ഇവിടങ്ങളിൽ നടപ്പില്ലാത്ത ദൈവവഞ്ചനയും ഉപായങ്ങളും നടപ്പാകുവാൻ ഇടവന്ന വിവരവും സുറിയാനിക്കാർ ഇംഗ്ലീഷുമതത്തിൽ കൂടുവാൻ മനസ്സായിരിക്കുന്നു എന്നു കള്ളറിപ്പോർട്ട് കൊടുത്തയച്ചിരിക്കുന്ന വിവരവും പുത്തനായിട്ടു ചില സായ്പന്മാരു വരുമ്പോൾ ഏറിയ ആളുകളെ ഉപായംകൊണ്ടു പ്രസംഗത്തിനു വരുത്തി ഇവർ ഇംഗ്ലീഷുമതത്തിൽ ചേർന്നവരെന്നു തോന്നിച്ചയക്കുന്ന വിവരവും ചക്രം കൊടുത്ത് അവരുടെ മതത്തിൽ ചേർക്കുന്ന വിവരവും ശമ്പളംകൊടു മാറ്റുമ്പോൾ മതം മാറിപ്പോകുന്ന വിവരവും ബഹുമാനപ്പെട്ട ചർച്ച് മിഷണറി സൊസൈറ്റി സഭയിൽ ഗ്രഹിപ്പാൻ ഇടവന്നാൽ ഇവർക്കു ഏറ്റവും ദോഷമായിട്ടു തീരുമെന്നു തോന്നുന്നു.

എന്നാൽ മിഷണറിമാർ മലയാളം ഭാഷയായി അച്ചടിച്ചിരിക്കുന്ന പുസ്തകങ്ങളിൽ വളരെ പിഴയും അർത്ഥതെറ്റും യുക്തിഭേദവും കാണുന്നു. അവർ കൊടുക്കുന്ന പുസ്തകങ്ങൾ ചിലർ വായിച്ചുകൊണ്ട് അവരവരുടെ മുഖ്യതയായ ബോധത്തിൽ തോന്നുന്നപ്രകാരം ദൈവവിരോധമായി അർത്ഥവും യുക്തിയും എടുത്തു സംസാരിക്കുകയും ചെയ്തു വരുന്നു. അതിനാൽ ഗുരുവിനാൽ അഭ്യസിച്ചവനോടു അഭ്യസിക്കാതെ തന്നത്താൻ അഭ്യസിക്കുന്നതും പല

ഭാഷകളും അഭ്യസിച്ചിരിക്കുന്ന മല്പാമ്പാരു കൂടാതെ ഏകൻ തന്നെ വേദപുസ്തകം ഭാഷപ്പെടുത്തുന്നതും ഭാഷപ്പെടുത്തി കഴിഞ്ഞാൽ പിന്നെയും ഭാഷപ്പെടുത്തുന്നതിൽ ഏർപ്പെടാത്തുള്ള പല മല്പാമ്പാരു ഒരുമിച്ചുകൂടി വായിച്ചു കേട്ടു അവർ നിശ്ചയിക്കാതെ വായിപ്പാൻ കൊടുക്കുന്നതും കുറെ പോരാത്തതെന്നു തോന്നുന്നു. വേദപുസ്തകം തന്നത്താൻ വായിക്കുകയും അർത്ഥം നിശ്ചയിക്കുകയും ഭാഷപ്പെടുത്തുകയും ചെയ്യുന്നതിനു റോമ്മാ പാപ്പാ അനുവദിക്കാത്തതു ഇതു കരുതിയെന്ന് ഇപ്പോൾ തോന്നുന്നു. എങ്കിലും ആ വിരോധം കൊണ്ട് ഇതിനു മുമ്പിൽ പാപ്പായെ ഞാൻ ശപിച്ചുകൊണ്ടിരുന്നു. എന്നാൽ മല്പാമ്പാർ സകലപേരെയും പുസ്തകവും അതിന്റെ സാരവും ചൊല്ലിക്കൊടുത്തു പഠിപ്പിപ്പാൻ ആവശ്യമായിരിക്കുന്നു. ആയതിനു സമയമില്ലെങ്കിൽ കാതോലിക്കാപള്ളി സകല വേദപുസ്തകവും രണ്ടു വാക്കിലായിട്ടമർത്തി ഒരുവൻ തമ്പുരാനെ സ്നേഹിക്കായെന്നും തന്നത്താൻ സ്നേഹിക്കുന്നതിൻവണ്ണം മറ്റ് എല്ലാവരെയും സ്നേഹിക്ക എന്നും പറഞ്ഞിരിക്കുന്ന രണ്ടു വാക്കും കാതോലിക്കാ പള്ളിയുടെ വിശ്വാസവും പഠിപ്പിക്കുന്നതു ഉത്തമമെന്നു തോന്നുന്നു. ആയതെല്ലെങ്കിൽ പുസ്തകം വായിക്കുന്നവൻ അർത്ഥവും യുക്തിയും തനിക്കു തോന്നുന്നതു അങ്ങനെ തന്നെയോ എന്നു പലരോടും ആലോചിക്കണം. വെടി വയ്ക്കുന്നതിനു നിശ്ചയമില്ലാത്തവൻ വെടി വയ്ക്കുകയും ലാക്കെന്നു തെറ്റുമ്പോൾ ലാക്കു നേരെ അല്ലാത്തു എന്ന് പറയുകയും ചെയ്യുന്നതു ഈ മണ്ണിൽ അധമമാകുന്നു.

മലങ്കര ഇടവകയുടെ മാർ ദീവന്നാസ്യോസ് മെത്രാപ്പോലീത്താ എഴുത്ത്.

നമ്മുടെ കോട്ടയത്ത് വലിയപള്ളിയിലെ വിഗ്രഹിയും ദേശത്തുപട്ടക്കാരും പള്ളിക്കൈക്കാരും എണങ്ങരും കൂടെ കണ്ടെന്നാൽ.

ബാഗ്ദാദിൽ നിന്നും വന്നവരുടെ പക്കൽ മാർ ഇഗ്നാത്തിയോസ് പാത്രിയർക്കീസ് ബാവായുടെ അടുക്കലേക്കു വേണ്ടുംപ്രകാരം എഴുത്ത് കൊടുത്ത് വേഗത്തിൽ അയക്കണമെന്നു നാം നിശ്ചയിച്ചിരിക്കുകൊണ്ട് അവർക്ക് ഇവിടെ നിന്നും ബാബേൽ എത്തുന്നതിനു മാത്രമുള്ള ചിലവ് ഇപ്പോൾ കൊടുത്ത് ഈ മാസം 15-ാം തീയതിക്കു ഉറുവിൽ കയറത്തക്കവണ്ണം അയക്കുന്നതിനു അടിയന്തിരമാകയാൽ ആ പള്ളിയിൽ നിന്നും 25 കലിയൻ ഈ വരുന്ന ആളിൻവശം കൊടുത്തയച്ച് ആ വസ്തുതയ്ക്കു എഴുതി വരികയും വേണം. ശേഷം വിവരം നിങ്ങൾ ഇവിടെ വരുമ്പോൾ പറയും ചെയ്യാം. 1014-മാണ്ടു മീന മാസം 5-നു കായങ്കുളത്തു പള്ളിയിൽ നിന്നും.

പകർപ്പ്:
കൂടെ കണ്ടെന്നാൽ. പെരികെ പെരികെ ബഹുമാനപ്പെട്ടതും സ്തുതിക്കപ്പെട്ടതും സ്തുതികളാലെ പ്രല്ലേപ്പപ്പെട്ടതും ദൈവീകത്തിനടുത്ത നന്മകൾക്കെയും നിറയപ്പെട്ടതുമായ അന്ത്യോഖ്യായുടെ മാർ ഇഗ്നാത്തിയോസ് പാത്രിയർക്കീസ് ബാവായുടെ കൽപന കഴിഞ്ഞ മീന മാസത്തിൽ നമുക്കു വന്നതിൽ 1001-മാണ്ടു ഇവിടെ വന്നുപോയ അത്താനാസ്യോസ് മെത്രാപ്പോലീത്താ മലയാളത്തു വഴക്കുകൾ ഉണ്ടാക്കിയ സംഗതിക്കും കുറ്റം ചൊല്ലി പിന്നീട് കൽക്കിദാനാക്കാരുടെ മതത്തിൽ ചേർന്നതിനാൽ ബഹുമാനപ്പെട്ട മാർ ഇഗ്നാത്തിയോസ് പാത്രിയർക്കീസ് ബാവായിൽ നിന്നും സുന്നഹദോസിൽ നിന്നും മഹറോനേൽക്കപ്പെട്ടു എന്നും ആ വിവരം മലയാളത്തുള്ള ഇടവകകളിൽ നാം അറിയിച്ചുകൊള്ളണമെന്നും കണ്ടിരിക്കുകൊണ്ടും ഇനിമേൽ ആയാളിന്റെ നാമം കൂർബ്ബാന, നമസ്കാരം മുതലായ ദൈവശുശ്രൂഷകളിൽ ഓർക്കപ്പെടുകയും അരുത്.

1014-മാണ്ടു ഇടവമാസം 7-നു ചേപ്പാട്ടു പള്ളിയിൽ നിന്നും എഴുത്തു.

... മദ്രാസിൽ എത്രയും പെരികെ ബഹുമാനപ്പെട്ടിരിക്കുന്ന ഗവർണ്ണർ സായിപ്പ് അവർകളുടെ സന്നിധാനത്തുകലേക്കു മലയാളത്തെ സുറിയാനി സഭക്കാരായ കത്തങ്ങളും ക്രിസ്ത്യാനികളും കൂടെ എഴുതി ബോധിപ്പിച്ചുകൊള്ളുന്ന സങ്കടം.

എന്നാൽ മലയാളത്തിലുള്ള യാക്കോബായ സുറിയാനിക്കാരായ ഞങ്ങളുടെ മതമര്യാദകളുടെ അലശലുകളും പഠിത്വക്കുറച്ചിലും പൂർത്തിയാക്കി തരേണ്ടുന്നതിനായിട്ടും മലയാളത്തിൽ മാറാമണ്ണു പള്ളിയിൽ പാലക്കുന്നത്ത് അബ്രാഹം കത്തനാരും അയാളുടെ അനന്തിരവൻ മത്തായി ശെമ്മാശും വേർപെട്ട ചില ആളുകളും കുറഞ്ഞൊരു സംവത്സരം മുഖെ തന്നെ സുറിയാനി വേദത്തെയും മതമര്യാദകളെയും വിട്ടുപിരിഞ്ഞ് അവരുടെ സ്വയമ്പാൽ ചില പള്ളിക്രമങ്ങളും



ചട്ടങ്ങളും ഉണ്ടാക്കി നടന്നു വരുന്നതിനാൽ ആ വിവരം ബോധിപ്പിച്ചിരിക്കേണ്ടുന്നതിനായിട്ടും എത്രയും ബഹുമാനപ്പെട്ടിരിക്കുന്ന അന്ത്യോഖ്യായുടെ മാർ ഇഗ്നാത്തിയോസ് പാത്രിയർക്കീസ് ബാവായുടെ പേർക്കു എഴുതി അയച്ച അവിടെ നിന്നും മറുപടി കൽപന വന്നിരിക്കുന്ന സംഗതിയിൽ ഈയാണ്ടു ഇടവമാസത്തിൽ മേലെഴുതിയ മത്തായി ശെമ്മാശു ഇവിടെ വന്ന് അയാൾ പാത്രിയർക്കീസ് ബാവായുടെ അടുക്കൽ പോയിരുന്നു എന്നും മലയാളത്തിലേക്കു മെത്രാപ്പോലീത്താ ആയി അയാളെ പട്ടംകെട്ടി സുസ്താത്തിക്കോനും കൊടുത്ത് അയച്ചിരിക്കുന്നു എന്നും ഞങ്ങളോടു പറയുകയാൽ സുറിയാനി മതത്തിൽ നിന്നും അയാളും അയാളുടെ കാരണവനും വേർപെട്ടു നടന്നുവരികയും ആ വിവരത്തിന് എഴുതി അറിയിക്കയും ചെയ്തിരിക്കുമ്പോൾ ഇതിനേക്കാൾ വരുവാൻ സംഗതിയില്ലെന്നും ഏതെങ്കിലും വ്യാജമുണ്ടെന്നും എങ്കിലും എല്ലാവരും കൂടി സുസ്താത്തിക്കോൻ കണ്ട് വ്യാജം തെളിയിച്ചുകൊള്ളാമെന്നും നിശ്ചയിച്ച് ഞങ്ങളുടെ മെത്രാപ്പോലീത്തായും ഇപ്പോൾ മെത്രാനായിട്ടു വന്നിരിക്കുന്ന ആളും ഞങ്ങൾ സഭാംഗങ്ങളും കഴിഞ്ഞ മാസം 10-നു കണ്ടനാട്ടു പള്ളിയിൽ കൂടിയാറെ കുറഞ്ഞൊരു സംവത്സരമായിട്ടു സുറിയാനി മതമര്യാദയിൽ നിന്നു അയാൾ വേർതിരിഞ്ഞു വെറുവിട്ടു മതത്തിൽ നടന്നുവരുമ്പോൾ പാത്രിയർക്കീസ് ബാവായുടെ അടുക്കൽ ചെല്ലുവാനും സ്ഥാനം ഏൽപ്പാനും എന്തെന്നും ചോദിച്ചാറെ ആയതിനു ഉത്തരം പറയാതെയും സുസ്താത്തിക്കോൻ എടുത്തു കാണിക്കണമെന്നു പറഞ്ഞാറെ കാണിക്കാതെയും പോയിരിക്കുന്നതും പിന്നീട് ഞങ്ങൾ വിചാരിച്ചാറെ സുറിയാനി മതത്തിൽ നിന്നു ഇയാൾ വേർതിരിഞ്ഞു പോയ വിവരം പാത്രിയർക്കീസ് ബാവായുടെ അടുക്കൽ എഴുതി അയച്ചിരിക്കുന്നതിനാൽ ഇയാൾ ശെമ്മാശനായിരിക്കുമ്പോൾ കത്തനാറെന്നും മത്തായി എന്ന പേരായിരിക്കുമ്പോൾ മത്തായിയുടെയും ആൾ മാറ്റമായിട്ടും ബോധിപ്പിച്ച് സ്ഥാനം ഏറ്റിരിക്കുന്നു എന്നും അയാൾ കൊണ്ടുവന്നിരിക്കുന്ന സുസ്താത്തിക്കോനിൽ പല വെട്ടിതിരുത്തും ചുരണ്ടി എഴുത്തും ഉണ്ടെന്നും അതിനാൽ കാണിക്കാതെ കൊണ്ടുപോയിരിക്കുന്നു എന്നും സൂക്ഷ്മമായി കേൾക്കുന്നതും ഇയാളുടെ ദുർനടപ്പിന്റെ വിവരം പാത്രിയർക്കീസ് ബാവായ്ക്കു എഴുതി അയച്ചിരിക്കുമ്പോൾ ഒരു പ്രകാരത്തിലും ഇയാളെ മെത്രാനായിട്ടു ആക്കി അയപ്പാൻ ഇടയില്ലാത്തതും ഞങ്ങളുടെ മെത്രാപ്പോലീത്തായുടെ

പേർക്കു തിരുവിതാംകൂർ, കൊച്ചി രണ്ടു സംസ്ഥാനത്തുനിന്നും വിളംബരം പ്രസിദ്ധപ്പെടുത്തി നടന്നുവരുമ്പോൾ ഇയാൾ ഇങ്ങനെയുള്ള വ്യാജങ്ങൾ ചെയ്തു തൊന്തരവുകൾ ഉണ്ടാക്കുന്ന സംഗതിക്കു രണ്ടു സംസ്ഥാനത്തെ റെസിഡണ്ട് സായിപ്പ് അവർകൾക്കും ദിവാൻജി അവർകൾക്കും ഞങ്ങളുടെ മെത്രാപ്പോലീത്താ എഴുതി അയച്ചിരിക്കുന്നതു കൂടാതെയും ഈ വിവരത്തിനു അന്ത്യോഖ്യായുടെ ബഹുമാനപ്പെട്ട ഇഗ്നാത്തിയോസ് പാത്രിയർക്കീസ് ബാവായുടെ പേർക്ക് ഉടനെ എഴുതി അയയ്ക്കുന്നതും ആകയാൽ ഇപ്രകാരമുള്ള ... കൊണ്ടു നടന്ന ഞങ്ങളുടെ പള്ളികളിൽ ചിദ്രങ്ങളും കലഹങ്ങളും വേദവിപരീതങ്ങളും ഉണ്ടാക്കാതെയിരിപ്പാൻ തക്കവണ്ണം ചട്ടം കെട്ടിത്തരുന്നതിനു ഞങ്ങളുടെ ഗവണ്മെന്റിലേക്കു എഴുതി ബോധിപ്പിച്ചിരിക്കുന്നതാക കൊണ്ട് കൂപാകടാക്ഷമുണ്ടായി റെസിഡണ്ട് സായിപ്പ് അവർകൾക്കു കൽപന കൊടുത്തയച്ച് ഞങ്ങളെ രക്ഷിച്ചുകൊള്ളുമാറാകണമെന്നും ഏറ്റവും വളരെ സങ്കടത്തോടും ഭയത്തോടും കൂടെ ഞങ്ങൾ അപേക്ഷിക്കുന്നു.

എന്ന് 1843-മത കന്നി മാസം 7-നു.

118. 1855 മത കന്നി മാസം 27-നു ചൊവ്വാഴ്ച ദിവന്നാസ്യോസ് മെത്രാപ്പോലീത്താ മരിച്ചു ചേപ്പാട്ടു പള്ളിയിൽ അടക്കുകയും അപ്പോൾ അത്താനാസ്യോസ് മെത്രാപ്പോലീത്താ കൂടെ ഉണ്ടായിരുന്നതിനാൽ ആ ദേഹം തന്നെ കബറടക്കം ചെയ്തു പുലകുളി മുതലായ അടിയന്തിരങ്ങൾക്കു പള്ളിക്കാരിൽ നിന്നും കോപ്പുകൾ വരുത്തി വേണ്ടുംപ്രകാരം കഴിക്കുകയും ചെയ്തു. ഈ സമയം കുറിലോസ് ബാവാ പള്ളിക്കര പള്ളിയിൽ ഇരിക്കുന്നു. 105 മത ലക്കത്തിൽ പറഞ്ഞിരിക്കുന്നപ്രകാരമുള്ള വസ്തുക്കൾ അന്ന് അത്താനാസ്യോസ് മത്തിയൂസ് മെത്രാപ്പോലീത്തായുടെ പക്കൽ കിട്ടിയതല്ലാതെ ദിവന്നാസ്യോസ് മരിച്ച സമയം ആ ദേഹത്തിന്റെ വകയായിട്ടു യാതൊന്നും ഇല്ലാത്തതു.

(ഇടവഴിക്കൽ നാളാഗമത്തിൽ നിന്നും:)

സഭാപിതാക്കന്മാർ

“മാർ അത്താനാസ്യോസ് മൂന്നാം സ്വർഗ്ഗത്തോളം ഉയർത്തപ്പെട്ടിരുന്നു”

പ. ബസേലിയോസ് മാർത്തോമ്മാ മാത്യൂസ് പ്രഥമൻ കാതോലിക്കാബാവ

‘നിങ്ങളുടെ ഇടയിൽ ശുശ്രൂഷിച്ചവനായ എന്റെ മുഖം ഇനി നിങ്ങൾ കാണുകയില്ല.’ പരിശുദ്ധനായ പൗലോസ് ശ്ലീഹാ എപ്പേസോസിലെ സഭാംഗങ്ങളോടു യാത്രപറയുന്നതായ അവസരത്തിൽ പറഞ്ഞതായ വാക്കുകൾ ഞാൻ ഇപ്പോൾ അനുസ്മരിച്ചു പോകുകയാണ്. ആ വിടവാങ്ങൽ അവിടെ ഒത്തിരി വേദനകളും വിങ്ങലുകളും ഉയർത്തിയിട്ടുണ്ട്. സ്നേഹം നിറഞ്ഞ എപ്പേസോസിലെ വിശ്വാസികൾക്കു ആ വിരഹവേദന വഹിക്കാവുന്നതിലധികമായിരുന്നു. ദുഃഖത്തിന്റെ തേങ്ങലുകൾ തോരാത്ത കണ്ണുനീരായി മാറി. ‘ഇനിയും നിങ്ങൾ എന്റെ മുഖം കാണുകയില്ല’ എന്നുള്ള വാക്കുകൾ ഒരു ഇടിവാൾപോലെ അവരുടെ ഹൃദയങ്ങളിൽകൂടി കടന്നുപോയി. പൗലോസ് ശ്ലീഹാ യേശുശലേമിലേക്കു പോകുകയും അവിടെ വച്ചു പിടിക്കപ്പെടുകയും തുടർന്നു തന്നെ റോമിലേക്കു കൊണ്ടു പോകുകയും ചെയ്തു.

നമ്മിൽനിന്നു വേർപെട്ടിരിക്കുന്ന ഈ കൊച്ചു മെത്രാച്ചനെ സംബന്ധിച്ചിടത്തോളം ഈ വാക്കുകൾ വളരെ അർത്ഥവത്താണ്. നമ്മുടെ സഭയിലെ മേല്പട്ടക്കാരിൽ വച്ചു ചെറുപ്പമായിരുന്ന യൂഹാനോൻ മാർ അത്താനാസിയോസ് മെത്രാച്ചൻ നമ്മിൽനിന്നു ഇപ്പോൾ വേർപിരിഞ്ഞിരിക്കുന്നു. ഈ കൊച്ചുമെത്രാച്ചന്റെ വേർപാടു ഏറ്റം ദുഃഖകരമാണ്. പക്ഷേ, അത് അപ്രതീക്ഷിതമായിരുന്നില്ല. അന്ത്യഘട്ടത്തെ പ്രതീക്ഷിച്ച് അദ്ദേഹം

(യൂഹാനോൻ
മാർ അത്താനാ
സ്യോസ് എപ്പി
സ്ക്കോപ്പാ
യുടെ കബറട
ക്കശുശ്രൂഷാ
മദ്ധ്യേ ചെയ്ത
പ്രസംഗം)



ഓർമ്മ ഒക്ടോബർ 12-ന്
റാന്നി - പെരുനാട് ബഥനി ആശ്രമത്തിൽ



കഴിയുവാൻ തുടങ്ങിയിട്ടു നാളേറെയായി. തന്നെ കാർന്നുതിന്നുകൊണ്ടിരുന്ന മാർകമായ കാൻസർ രോഗത്തിന്റെ ഭീകരതയും തന്മൂലം മരണത്തിന്റെ കവാടത്തിനു മുമ്പിലാണു താൻ നിലകൊള്ളുന്നതെന്നുള്ള യാഥാർത്ഥ്യവും അദ്ദേഹത്തിനു ആരേക്കാളും വ്യക്തമായി അറിയാമായിരുന്നു. രോഗാവസ്ഥയിൽ അനേകർ അദ്ദേഹത്തെ ചെന്നു കാണുകയും സംസാരിക്കുകയും ചെയ്തിട്ടുണ്ട്. സ്നേഹമധുരമായ പെരുമാറ്റവും വിനയാന്വിതമായ ജീവിതവും മൂലം ഏവർക്കും പ്രിയങ്കരനായിരുന്ന ഈ കൊച്ചുമെത്രാപ്പാൻ ഇന്നലെ 5 മണിക്കു നമ്മിൽനിന്നു വേർപിരിയുകയാണ് ചെയ്തിരിക്കുന്നത്. ഏതാനും നിമിഷങ്ങൾക്കകം ഈ ഭൗതികശരീരം മണ്ണിലേക്കു താഴ്ത്തപ്പെടുകയും ചെയ്യും. ഇനിമേലിൽ നാം അദ്ദേഹത്തിന്റെ മുഖം ഈ രീതിയിൽ കാണുകയില്ല. ആ യാഥാർത്ഥ്യം നമുക്കേവർക്കും വളരെ വേദനാജനകമാണെന്നുള്ളതിനു സംശയമില്ല. എന്നാൽ ഒരു സമയം വരും. ദൈവംതമ്പുരാൻ നിശ്ചയിക്കുന്ന ആ സമയത്തു ഈ തിരുമുഖം നാം കാണും; ഈ രീതിയിലായിരിക്കുകയില്ലെന്നു മാത്രം. രൂപാന്തരപ്പെട്ടവനായി, കൂടുതൽ തേജസ്സോടുകൂടി ഈ മുഖം നാം കാണുമെന്നു നമുക്ക് ഏവർക്കും ഉറച്ച പ്രതീക്ഷയുണ്ട്. അദ്ദേഹം ദൈവത്തിന്റെ അടുക്കലേക്കു പോയിരിക്കുന്നു. അതുകൊണ്ടു ഈ വിധോഗത്തിൽ ദുഃഖിക്കേണ്ട കാര്യമില്ല. മറിച്ചു സന്തോഷിക്കേണ്ടത്ര വേണ്ടത്.

‘എനിക്കു മരിക്കുന്നതു ഏറെ നല്ലത്. തന്മൂലം ഞാൻ എന്റെ കർത്താവിനോടുകൂടി ആയിത്തീരുമെന്നതിനാൽ ഞാൻ സന്തോഷിക്കുന്നു’യെന്നു പൗലോസ് ശ്ലീഹാ സാക്ഷിക്കുന്നുണ്ട്. മാർകരോഗം നൽകിയ കഠിനവേദനയിലൂടെ കടന്നുപോകുമ്പോഴൊക്കെയും പൗലോസ് ശ്ലീഹായെപ്പോലെ ഈ ലോകം കടന്നുപോയി കർത്താവിനോടുകൂടി നിത്യമായി ചേരുവാനുള്ള തന്റെ അദമ്യമായ അഭിലാഷം അദ്ദേഹം പലരോടും പറഞ്ഞിട്ടുണ്ട്. നമ്മോടും പറഞ്ഞിട്ടുണ്ട്. ‘എനിക്കു മരിക്കുന്നതിനു യാതൊരു പ്രയാസവുമില്ല. ഞാൻ സദാ ഒരുക്കത്തോടുകൂടി ഇരിക്കുന്നു.’ ആ സമയത്തെല്ലാമുള്ള ആദ്ദേഹത്തിന്റെ പല്ലവിയായിരുന്നു ഇവ.

ഒരു സാധാരണക്കാരനു അനുഭവിക്കുവാൻ ആവാത്ത അനുഗ്രഹങ്ങൾ അദ്ദേഹത്തിന്റെ രോഗാവസ്ഥയിൽ ലഭിക്കുകയുണ്ടായി. ഈ ലോകത്തിൽ നിന്നു നിത്യമായി വിരമിക്കുന്നതിനു മുമ്പുതന്നെ പരലോകത്തിലെ അഭൗമികമായ അവസ്ഥയെ അറിയുവാനും ആ സ്വർഗ്ഗീയ അനുഭവത്തിന്റെ മാധുര്യം നുകരുവാനും അദ്ദേഹത്തിനു സാധിച്ചതെന്ന് അദ്ദേഹം സാക്ഷിക്കുന്നു. പൗലോസ് ശ്ലീഹായെപ്പോലെ മൂന്നാം സ്വർഗ്ഗത്തിലേക്കു അദ്ദേഹം എടുക്കപ്പെട്ടതായാണ് അദ്ദേഹം മനസ്സിലാക്കിയത്. വാക്കുകൾകൊണ്ടു വിവരിക്കുവാനോ വർണ്ണിക്കുവാനോ കഴിയാത്ത ആ അസൂലഭമായ അനുഭവത്തെക്കുറിച്ച് ഒന്നിലേറെ തവണ അദ്ദേഹം പരസ്യമായി പ്രഖ്യാപിക്കുകയുണ്ടായി. വെല്ലൂർ ആശുപത്രിയിൽ വച്ചു നടന്ന മേജർ ഓപ്പറേഷൻ സമയത്തു ഏതാണ്ടു പത്തു സെക്കന്റോളം അദ്ദേഹം യഥാർത്ഥത്തിൽ മരിക്കുകയുണ്ടായി. ആ ശരീരം ചലനമറ്റു. ഡോക്ടർമാർ അന്ധാളിച്ചു. ആ സമയത്തു തന്റെ ആത്മാവു ശരീരത്തിൽ നിന്നു വിട്ടു ഉയരത്തിലേക്കു പറന്നു കയറിയെന്നും അവിടുത്തെ അലൗകികമായ ആനന്ദം അനുഭവിച്ചെന്നുമാണ് അദ്ദേഹം വിശ്വസിക്കുന്നത് - സാക്ഷിക്കുന്നത്. പൗലോസ് ശ്ലീഹായെപ്പോലെ മൂന്നാം സ്വർഗ്ഗത്തിലേക്കു എടുക്കപ്പെട്ടതായെങ്കിൽ അതു എത്രയോ ഭാഗ്യകരമായ അനുഭവമാകുന്നു. എല്ലാ തരത്തിലും പുണ്യവാനും പരിശുദ്ധനുമായ ഒരുവനെ ആ അനുഭവം ലഭിക്കുകയുള്ളൂ. അങ്ങനെയുള്ള ഒരാൾക്കു മാത്രമേ അതേക്കുറിച്ച് സാക്ഷിക്കുവാനും സാധിക്കുകയുള്ളൂ. ആ ഭാഗ്യം ലഭിച്ച ഒരാളെയാണ് നാം ഇന്നു യാത്രയയക്കുന്നത്.

1978 മേയ് 15-ാം തീയതിയാണ് മറ്റു നാലുപേരോടൊപ്പം അദ്ദേഹവും മേൽപട്ടസ്ഥാനത്തേക്കു ഉയർത്തപ്പെട്ടത്. ആ ശുശ്രൂഷയിൽ പ്രധാന കാർമ്മികനായി അവരുടെ തലയിൽ കൈവച്ചു പ്രാർത്ഥിക്കുന്നതിനു നമുക്ക് അവസരമുണ്ടായി. അങ്ങനെ നമ്മുടെ ബലഹീന കൈകളാൽ

ആത്മീയനൽവരം ലഭിച്ച ഈ മെത്രാപ്പാൻ ഒന്നോ രണ്ടോ കൊല്ലം കഴിയുമ്പോൾ നമ്മിൽ നിന്നു കടന്നുപോകുമെന്നു കരുതിയിരുന്നില്ല.

ഞാൻ പട്ടംകൊടുത്ത ഈ മെത്രാപ്പാൻ എന്നെ യാത്രയയക്കും എന്നാണ് ഞാൻ പ്രതീക്ഷിച്ചത്. ഇതുപോലെയുള്ള ഒരു ഘട്ടത്തിൽ പുൾബൾലോമ്മോ ചൊല്ലി എന്നെ യാത്രയയക്കേണ്ട ഒരാളെയാണ് ഞാനും നിങ്ങളും യാത്രയയക്കുന്നത്. അതു തികച്ചും ദുഃഖകരമാണ്. സങ്കടമുള്ളവയായ സന്ദർശനമാണ്. പക്ഷേ, മരണത്തെ ഞാൻ ഭയപ്പെടുന്നില്ല. മൂന്നാം സ്വർഗ്ഗത്തിലേക്കു കടന്നുപോയിരിക്കുകയാണ് അദ്ദേഹം. മരണമുള്ള ലോകത്തിൽനിന്നു മരണമില്ലാത്ത ലോകത്തിലേക്കു അദ്ദേഹം നീങ്ങിയിരിക്കുന്നു. അവിടെ ഹാനോക്ക് ഉണ്ട്, ഏലിയാ ഉണ്ട്, പരിശുദ്ധ ദൈവമാതാവുണ്ട്, ശുദ്ധിമാന്മാരും ശുദ്ധിമതികളുമുണ്ട്.

മേൽപട്ടസ്ഥാനത്തേക്കു അദ്ദേഹത്തെ ഉയർത്തിയപ്പോൾ അദ്ദേഹത്തിനു നൽകിയ പേര് അത്താനാസിയോസ് എന്ന് ആയിരുന്നു. അത് അദ്ദേഹത്തിന്റെ ആഗ്രഹപ്രകാരം നൽകിയതാണ്. വിശ്വാസധീരനായ പ്രഖ്യാതനായ അത്താനാസിയോസിനെപ്പോലെ വിശ്വാസത്തിൽ ഉറച്ചവനായിരുന്നു അദ്ദേഹം. ആ വാക്കിന്റെ അർത്ഥം എന്താണെന്നു ഞാൻ ചിന്തിച്ചുപോകുകയാണ്. മരണമില്ലാത്തവൻ എന്നാണെന്നു എനിക്കു തോന്നുന്നു. അങ്ങനെയെങ്കിൽ ആ പേര് അന്വർത്ഥമാണ്. അദ്ദേഹം ദൈവത്തോടുകൂടി നിത്യമായി, നിതാന്തമായി ജീവിക്കുമെന്നുള്ളതിനു സംശയമില്ല.

ഒരു നല്ല ധ്യാനഗുരുവായിരുന്നു അദ്ദേഹം. എത്രയോ പള്ളികളിൽ, സംഘങ്ങളിൽ, സമൂഹങ്ങളിൽ അദ്ദേഹം ധ്യാനം നടത്തിയിട്ടുണ്ട്. ആത്മീയമായി വളരുവാൻ എത്രയോ പേർക്ക് ആ ധ്യാനപ്രസംഗങ്ങൾ സഹായിച്ചിട്ടുണ്ട്. ഹൃദയസ്पर्ശകമായ ആ പ്രസംഗങ്ങൾ അനേകരുടെ ജീവിതത്തിൽ ആഴമായി സ്പർശിച്ചിട്ടുണ്ട്.

ഇവിടെ കൂടിയ ഈ വലിയ ജനക്കൂട്ടം, ആളുകൾക്കു അദ്ദേഹത്തോടുള്ള സ്നേഹത്തെ വ്യക്തമാക്കുന്നതാണ്. എല്ലാ പ്രകാരണവും നമുക്കു സന്തോഷം നൽകിക്കൊണ്ടിരുന്ന ഒരു ഉന്നത വ്യക്തിയെയാണ് ഇന്നു നാം യാത്ര അയയ്ക്കുന്നത്. വളരെയധികം സേവനം സഭയ്ക്കു നൽകിയ ആളാണ് അദ്ദേഹം. ഇന്നത്തേക്കാൾ കൂടുതൽ അദ്ദേഹത്തിന്റെ സേവനം ഇനി ഉണ്ടാകുമെന്നുള്ളതിനു സംശയമില്ല. സഭയ്ക്കുവേണ്ടിയും നമുക്കു ഓരോരുത്തർക്കു വേണ്ടിയും അദ്ദേഹം പ്രാർത്ഥിക്കും. നിരന്തരമായി പ്രാർത്ഥിക്കും. ദൈവത്തോടുകൂടി കഴിയുന്ന അദ്ദേഹത്തിന്റെ മദ്ധ്യസ്ഥത ദൈവതിരുസന്നിധിയിൽ വിലയേറിയതാണ്.

ലോകത്തിൽ വടവൃക്ഷങ്ങൾ ഉണ്ട്. ശാഖോപശാഖകളായി പടർന്നു പന്തലിച്ചു, നൂറ്റാണ്ടുകളും അതിലേറെ കാലവും ജീവിക്കുന്ന കുറ്റൻ വൃക്ഷങ്ങൾ. മറ്റുള്ളവർക്കു തണൽ പരത്തുന്ന വൻ വൃക്ഷങ്ങൾ. മണിക്കൂറുകളോ, ദിവസങ്ങളോ, മാസങ്ങളോ നീല്ക്കുന്ന ചെറുചെടികളും ലോകത്തിലുണ്ട്. ലില്ലിപ്പുക്കൾ, താമരകൾ, റോസാപൂഷ്പങ്ങൾ ഇവ പെട്ടെന്നു സുഗന്ധം പരത്തി പെട്ടെന്നു മായുന്നു, മറയുന്നു. ആ പൂഷ്പങ്ങൾ എത്ര മനോഹരങ്ങളാണ്. ആ ചെടികൾ എത്ര ആകർഷണങ്ങളാണ്. ഇപ്രകാരമുള്ള മനോഹര പൂഷ്പങ്ങളെപ്പോലെ ഈ കൊച്ചു മെത്രാപ്പാൻ സുഗന്ധം പരത്തി, നമുക്ക് ഏവർക്കും സന്തോഷം പകർന്നുകൊണ്ട് നമ്മുടെയിടയിൽ കുറച്ചുനാൾ ജീവിച്ചു. ഇവിടെ മിന്നിത്തിളങ്ങി ഇന്നു മൺമറഞ്ഞിരിക്കുകയാണ്. ആ ജീവിതം ധന്യമായിരുന്നു. സുഗന്ധം പരത്തുന്നതായിരുന്നു. അനുകരണാർഹമായിരുന്നു. അദ്ദേഹം ദൈവംതമ്പുരാന്റെ അടുക്കലേക്കു കടന്നുപോയിരിക്കുന്നു. അവിടെയും സുഗന്ധം പരത്തി ആ ജീവിതം പരിലസിക്കും. അദ്ദേഹത്തിന്റെ പ്രാർത്ഥന നമുക്കു കോട്ടയായിരിക്കട്ടെ.

(മലങ്കരസഭാ മാസിക, 1980 ഡിസംബർ)



സഭാ പാരമ്പര്യം

തിരുസന്നിധിയിൽ നിന്നു ചില പാഠങ്ങൾ - 3

പുത്രനെ നോക്കിക്കൊണ്ടും

ഫാ. ടി. വി. ജോർജ്ജ് നെടുമാവ്

കാലംചെയ്ത പ. കാതോലിക്കാബാവാ തിരുമേനിയെപ്പോലെ അത്രയധികം വി. കുർബ്ബാന അർപ്പിച്ചിട്ടുള്ള പുരോഹിതന്മാരോ മഹാപുരോഹിതന്മാരോ ഉണ്ടോ എന്നു സംശയമാണ്. വി. കുർബ്ബാന അർപ്പിക്കുന്നതോടും അവിടുത്തെ ശക്തിയും ചൈതന്യവും വർദ്ധിച്ചുകൊണ്ടിരുന്നു. ഇതു തിരുമേനി തന്നെ പലപ്പോഴും കൽപിച്ചിട്ടുള്ളതാണ്. തിരുമനസ്സിലെ ഭാഗ്യകരമായ ദീർഘായുസ്സിന്റെ കാരണമായി അവിടുന്ന് കൽപിച്ചിട്ടുള്ള സംഗതികൾ രണ്ടാണ്. ഒന്ന് അവിടുന്ന് അനുഷ്ഠിച്ചിട്ടുള്ള നോമ്പുകളും മറ്റൊന്ന് തിരുമേനി അർപ്പിച്ചിട്ടുള്ള ദിവ്യ ബലികളും.


വി. കുർബ്ബാനയ്ക്ക് മദ്ബഹായിൽ പ്രവേശിച്ചു കഴിയുമ്പോഴേയ്ക്കും അഭൗമമായ ഒരു മാറ്റമാണ് തിരുമേനിക്കുണ്ടായിക്കൊണ്ടിരുന്നത്. ഏകദേശം ഒരു മണിക്കൂർ നീണ്ടുനിൽക്കുന്ന 'തുയോബോ'യ്ക്കുശേഷമാണ് പരസ്യമായി വി. കുർബ്ബാന ആരംഭിക്കുന്നത്. 'മറിയം ദിലേത്തോ' ചൊല്ലി ത്രോണോസിനു പ്രദക്ഷിണം വച്ചു ധൂപക്കുറ്റിയുമായി പടിഞ്ഞാറോട്ടു തിരിയുമ്പോൾ ആ മുഖം ഒന്നു കാണേണ്ടതു തന്നെ. എന്തൊരു പ്രഭാപ്രസരമാണെന്നോ ആ മുഖത്ത്. ആ ശബ്ദം മേലനാദംപോലെ ഉയരുകയാണ്. ആരാധകരെ മേൽമേൽ പിതാവായ ദൈവത്തിന്റെ വലത്തുഭാഗത്തു മിശിഹാതമ്പുരാൻ ഇരിക്കുന്ന ഉന്നതത്തിലേക്ക് വിളിച്ചുവരുത്തുന്നതുള്ള അഭൗമമായ ശക്തി തിരുമേനിയിൽ വിളങ്ങിയിരുന്നു എന്നു പറയുന്നതിൽ ഒട്ടും അതിശയോക്തി ഇല്ല. മദ്ബഹായിൽ ആചാര്യന്മാരും ശുശ്രൂഷകന്മാരും ഭംഗിയായും നല്ല സന്നിധിബോധത്തോടു കൂടിയും ശുശ്രൂഷിക്കണമെന്നുള്ളത് തിരുമേനിക്കു നിർബന്ധമാണ്. എന്തെങ്കിലും വികല്പം കണ്ടുപോയാൽ അപ്പോൾ ധർമ്മരോഷം പൂണ്ടു കഴിയും. അതുപോലെ ദേവാലയത്തിൽ സന്നിഹിതരാകുന്ന ആരാധകർ ഉച്ചത്തിൽ പ്രതിവാക്യം ചൊല്ലണമെന്നുള്ളതും നിർബന്ധമാണ്. മാലാഖമാർ ദൈവത്തെ സ്തുതിക്കുന്നത് പെരുവെള്ളത്തിന്റെ ഇരച്ചിൽപോലെയും വലിയൊരു ഇടിമുഴക്കംപോലെയും കേൾക്കപ്പെട്ടതായി വെളിപാടിൽ (14:1) ഉള്ള വസ്തുതയെയും, ഹെസക്കിയേലിന്റെ ദർശനത്തെയും (ഹെസ. 1:24) ഏശായായുടെ ദർശനത്തെയും (ഏശാ. 6:1-7) അനുസ്മരിപ്പിച്ചുകൊണ്ട് ഉറക്കെ ചൊല്ലണമെന്നു തിരുമേനി നിർബന്ധിച്ചിരുന്നു. ഇക്കാലത്ത് ചില പള്ളികളിൽ സ്ത്രീപുരുഷന്മാർ ആരാധനകളിൽ മൗനമായി നിൽക്കുന്നതിന്റെ അനൗചിത്യത്തെ പരാമർശിച്ചുകൊണ്ടാണ് തിരുമേനി ഇപ്രകാരം തന്റെ മക്കളെ ഗുണദോഷിച്ചിട്ടുള്ളത്.

വി. യോഹന്നാന്റെ സുവിശേഷം 6-ാം അദ്ധ്യായം വി. കുർബ്ബാനയെപ്പറ്റിയുള്ള നമ്മുടെ കർത്താവിന്റെ തിരുവചനങ്ങളാണല്ലോ. ആ ഭാഗം വായിച്ചു കേൾക്കുമ്പോൾ തിരുമേനി പ്രത്യേകം അനുസ്മരിപ്പിക്കും, 'സുക്ഷിച്ചു വായിക്കണം; ശ്രദ്ധിച്ചു വായിക്കണം.'

'ഞാൻ എന്റെ ഇഷ്ടമല്ല എന്നെ അയച്ചവന്റെ ഇഷ്ടം ചെയ്യാനായിട്ടത്രെ സ്വർഗ്ഗത്തിൽനിന്ന് ഇറങ്ങി വന്നിരിക്കുന്നത്' (യോഹ. 6:38). എന്താണു ദൈവത്തിന്റെ ഇഷ്ടം എന്നു തിരുമേനി വ്യക്തമാക്കിത്തന്നു. അത് ആ തിരുമുഖത്തുനിന്നു കേട്ടപ്രകാരം പറഞ്ഞു ഫലിപ്പിക്കാൻ എനിക്കു ശക്തിയില്ല. പരിശുദ്ധാത്മ നിറവിൽനിന്നു കൽപിച്ചുതന്ന ആ വചനങ്ങൾ ഞാൻ എങ്ങനെ അതേ പടി എഴുതി ഫലിപ്പിക്കുവാനാണ്!

'പിതാവായ ദൈവത്തിന്റെ ഇഷ്ടം എന്താണെന്നു തന്റെ ഏകപുത്രൻ വെളിപ്പെടുത്തിയിരിക്കുന്നു' തിരുമേനി കൽപിച്ചു. 'പുത്രനെ നോക്കിക്കൊണ്ട് അവനിൽ വിശ്വസിക്കുന്ന ഏവനും നിത്യജീവൻ ഉണ്ടാകണമെന്നാകുന്നു എന്റെ പിതാവിന്റെ ഇഷ്ടം' (യോഹ. 6:40). പുത്രൻ സ്വർഗ്ഗത്തിൽ നിന്നിറങ്ങിവന്നത് പിതാവിന്റെ ഈ ഇഷ്ടം നിവൃത്തിപ്പാനായിരുന്നു.

സ്വർഗ്ഗത്തിൽ ഒരു ഇഷ്ടമേയുള്ളൂ. അതു പിതാവിന്റെ ഇഷ്ടമാണ്. അതു തന്നെയാണ് പുത്രന്റെയും പ. റൂഹായുടെയും ഇഷ്ടം. ബഹുസഹസ്രം മാലാഖമാർക്കും വി. ത്രിത്വത്തിന്റെ - ദൈവത്തിന്റെ - ഇഷ്ടമല്ലാതെ മറ്റു യാതൊരു



പ. മോറാൻ മാർ ബസേലിയോസ് ഗീവർഗീസ് ദിതീയൻ ബാവായിൽ നിന്നും വാമൊഴിയായി പകർന്നു കിട്ടിയ സുറിയാനി സഭാ പാരമ്പര്യങ്ങൾ ശിഷ്യനായ ഫാ. ടി. വി. ജോർജ്ജ് അടുത്ത തലമുറയ്ക്കായി കൈമാറി എഴുതിയ ലേഖന പരമ്പര.

ഇഷ്ടവുമില്ല. 'നിന്റെ രാജ്യം വരേണമെ! നിന്റെ ഇഷ്ടം സ്വർഗ്ഗത്തിലെപ്പോലെ ഭൂമിയിലും ചെയ്യപ്പെടേണമേ' എന്നു പ്രാർത്ഥിപ്പാൻ നമ്മുടെ കർത്താവു നമ്മെ പഠിപ്പിച്ചിരിക്കുന്നു. ഇങ്ങനെ പ്രാർത്ഥിക്കുമ്പോൾ ദൈവയിഷ്ടത്തിനു നമ്മെ പൂർണ്ണമായി ഭരമേൽപിക്കാനാണ് നമ്മുടെ കർത്താവ് നമ്മോടാവശ്യപ്പെടുന്നത്. ഇന്നു സമുദായങ്ങളിലും രാഷ്ട്രങ്ങളിലും ഇടവകകളിലും ഭവനങ്ങളിലും കാണുന്ന കലഹങ്ങളുടെയും അന്തഃകീദ്രങ്ങളുടെയുമെല്ലാം കാരണം മനുഷ്യർ തമ്മിൽ ഇഷ്ടങ്ങളിലും അഭിപ്രായങ്ങളിലുമുള്ള പൊരുത്തക്കേടാണ്. അതിനാൽ സകലത്തിലും ദൈവത്തിന്റെ ഇഷ്ടം എന്താണെന്ന് ആരാധേണ്ടതാണ്. നമ്മുടെ കർത്താവ് ഗത്സമേനയിൽ അതിവേദന സഹിച്ചുകൊണ്ടിരുന്ന ഭയങ്കരമായ സന്ദർഭത്തിൽ 'പിതാവേ, കഴിയുമെങ്കിൽ ഈ കാസാ എങ്കൽ നിന്നു മാറ്റിത്തരേണമേ' എന്നു പ്രാർത്ഥിക്കുന്നതായി കാണുന്നു. ആ പ്രാർത്ഥനയുടെ മറുപടി എന്തായിരുന്നുവെന്ന് നമ്മുടെ കർത്താവിന്റെ അടുത്ത വാക്യത്തിൽ നിന്നു നമുക്കു ഗ്രഹിക്കാം. 'പിതാവേ, എന്റെ ഇഷ്ടമല്ല, നിന്റെ ഇഷ്ടം നടക്കട്ടെ' (ലൂക്കോസ് 22:42). 'പുത്രാ! ഈ കാസ്സാ അതിന്റെ മട്ടോളവും നീ ഊറ്റിക്കുടിക്കുക തന്നെ വേണം' എന്നതായിരുന്നു പിതാവിന്റെ ഇഷ്ടം. 'എന്റെ



ഉള്ള മരണവേദനപോലെ അതിദുഃഖിതമായിരിക്കുന്നു' എന്നു പറയത്തക്ക വണ്ണം അതിവേദന അനുഭവിച്ചുകൊണ്ടിരുന്ന ആ വേളയിലും സ്വർഗ്ഗസ്ഥനായ പിതാവിന്റെ ഇഷ്ടത്തിനു പുത്രൻ തന്നെത്തന്നെ പൂർണ്ണമായി ഭരമേൽപിച്ചു കൊടുക്കുകയാണു ചെയ്തത്. അതേ! സ്വർഗ്ഗസ്ഥനായ പിതാവിന്റെ ഇഷ്ടം, തന്റെ ഏകപുത്രൻ മനുഷ്യവർഗ്ഗത്തിന്റെ പാപങ്ങൾക്കു പരിഹാരമുണ്ടാക്കാൻ വേണ്ടി അകൃത്യയാഗമായി അർപ്പിക്കപ്പെടണം എന്നായിരുന്നു. ബലിയില്ലെങ്കിൽ വിമോചനമില്ല. പാപത്തിന്റെ ശമ്പളം മരണം. പാപമില്ലാത്ത പുത്രൻ, ആദാമിന്റെ - മനുഷ്യവർഗ്ഗത്തിന്റെ - പാപം മുഴുവൻ സ്വന്തം ചുമലിൽ ഏറ്റു ടുത്തു. ആദാമിന്റെ പാപത്തിനു പരിഹാരമുണ്ടാക്കാനാണല്ലോ ദൈവത്തിന്റെ പുത്രൻ ആദാമിന്റെ പുത്രനായി വന്നത്. 'നമ്മുടെ രോഗങ്ങളെ അവൻ വഹിച്ചു; നമ്മുടെ വേദനകളെ അവൻ ചുമന്നു' (ഏശ. 53:4). ഈ ഭാഗം വിശദീകരിച്ചു കൊണ്ടിരിക്കവേ, തിരുമേനി കൽപിച്ചു. ചിലപ്പോൾ നമ്മുടെ പ്രാർത്ഥനകൾ ദൈവം കേൾക്കുന്നില്ലെന്നും, നമ്മുടെ യാചനകൾക്കു മറുപടി നൽകുന്നില്ലെന്നും തോന്നിയേക്കാം. അങ്ങനെയല്ല, നമ്മുടെ കാഴ്ചപ്പാടു തുലോം ഹ്രസ്വമാണ്. ദൈവത്തിന്റെ കാഴ്ചപ്പാടോ പാരം വിസ്തൃതവും അനന്തവും. അതിനാൽ നാം കാണുന്നതിൽ വളരെ മടങ്ങു കൂടുതലായി നമ്മുടെയും തന്റെ മക്കളായ എല്ലാവരുടെയും ആവശ്യങ്ങൾ അറിഞ്ഞ് താൻ പ്രവർത്തിക്കുന്നു. ഒടുവിൽ നമുക്ക് മനസ്സിലാക്കാൻ കഴിയും, ദൈവം ചെയ്തതെല്ലാം പൂർണ്ണമായി നന്മയ്ക്കാണ്. പരിശുദ്ധനായ ദാവീദു പറയുന്നതു ശ്രദ്ധിക്കുക, 'ദൈവമേ! നിന്റെ വിചാരങ്ങൾ എനിക്ക് എത്ര ഘനമായവ, അവയുടെ ആകെത്തുകയും എത്ര വലിയത്' (സങ്കീ. 138:17). നാം തന്റെ ഏകപുത്രനെ നോക്കുകയും അവനിൽ വിശ്വസിക്കുകയും നിത്യജീവൻ പ്രാപിക്കുകയും ചെയ്യണം എന്നതാണ് സ്വർഗ്ഗസ്ഥനായ പിതാവിന്റെ ഇഷ്ടം. ഈ ഇഷ്ടം നാം നിവർത്തിക്കുമ്പോൾ നമ്മെ സംബന്ധിച്ചിടത്തോളം ദൈവത്തിന്റെ ഇഷ്ടം സാധിച്ചു. തന്റെ ഏകജാതനായ പുത്രനിൽ വിശ്വസിക്കുന്ന ഏവനും നശിച്ചുപോകാതെ നിത്യജീവൻ പ്രാപിക്കേണ്ടതിന് ദൈവം അവനെ നൽകുവാൻ തക്കവണ്ണം ലോകത്തെ സ്നേഹിച്ചു' (യോഹ. 3:16).

പുത്രനെ നോക്കിക്കാണണം

ഇക്കാലത്ത് എല്ലാവരും നമ്മുടെ കർത്താവിനെ ആദരിക്കുന്നു. എന്നാലും പലരും തന്നെ കാണുന്നില്ല. താൻ ലോകത്തിൽ സഞ്ചരിച്ചിരുന്ന കാലത്ത് ആ ദേശത്തുള്ളവരെല്ലാവരും തന്നെ കണ്ടു. എന്നാൽ പലരും തന്നെ കാണേണ്ടതുപോലെ കണ്ടില്ല. നസറേത്തിലെ തച്ചനായ യൗസേപ്പിന്റേയും മറിയമയുടെയും മകനായി അനേകർ തന്നെ കണ്ടു. ഒരു പ്രവാചകനായിട്ടു പലരും കണ്ടു (മ

ത്താ. 16:13-14). പക്ഷേ, അവരാരും യഥാർത്ഥമായി തന്നെ കണ്ടില്ല. 'നിങ്ങളോ എന്നെ ആർ എന്നു പറയുന്നു?' എന്നാണ് താൻ തന്റെ ശിഷ്യന്മാരോടു ചോദിക്കുന്നത്. 'നീ ജീവനുള്ള ദൈവത്തിന്റെ പുത്രനായ ക്രിസ്തു ആകുന്നു' എന്നു പത്രോസ് പറഞ്ഞു. അതേ! പത്രോസും അപ്പോസ്തോലന്മാരും തന്നെ കണ്ടു. അങ്ങനെ തന്നെ കാണുന്നവരാണ് ഭാഗ്യവാന്മാർ (മത്താ. 16:15-17). അപ്പോസ്തോലന്മാർക്കു ശേഷം വന്ന സകല പരിശുദ്ധന്മാരും വിശ്വാസികളും ഇങ്ങനെ തന്നെ കണ്ടു. നമ്മുടെ കർത്താവിന്റെ തിരുവിലാവിൽ കൈ ഇട്ടിട്ട് 'എന്റെ കർത്താവും എന്റെ ദൈവവുമേ' എന്നു നമ്മുടെ പിതാവായ മാർ തോമ്മാ ശ്ലീഹാ ഏറ്റുപറഞ്ഞു (യോഹ. 20:28). 'ദൈവത്തിന്റെ സകല സമ്പൂർണ്ണതയും അവനിലല്ലോ ദേഹരൂപമായി സ്ഥിതിചെയ്യുന്നത്' എന്ന് വി. പൗലൂസ് കൊലോസ്യരെ ഉത്ബോധിപ്പിക്കുന്നു (കൊലോസ്യ 2:9). 'അവൻ (ക്രിസ്തു) അവന്റെ (പിതാവിന്റെ) തേജസ്സിന്റെ പ്രഭയും തത്വത്തിന്റെ മൂദ്രയും സകലത്തെയും തന്റെ ശക്തിയുള്ള വചനത്താൽ വഹിക്കുന്നവനും' ആകുന്നു എന്ന് എബ്രായ ലേഖനകർത്താവ് പ്രഘോഷിക്കുന്നു (എബ്രായ. 1:3). 'അവൻ സത്യദൈവവും നിത്യജീവനുമായാകുന്നു' എന്ന് യോഹന്നാൻ ശ്ലീഹായും സാക്ഷിക്കുന്നു (1 യോഹ. 5:20). അതിനാൽ അപ്പോസ്തോലന്മാരും പരിശുദ്ധന്മാരും കണ്ടതുപോലെ നമ്മുടെ കർത്താവിനെ ദൈവപുത്രനായും സത്യദൈവമായും നിത്യജീവനായും നാം കാണണം.

വിശ്വസിക്കണം

കണ്ടാൽ പോരാ, വിശ്വസിക്കണം. ഗലീലാ - യഹൂദ്യാ പ്രദേശങ്ങളിൽ കാണപ്പെട്ട ആ മനുഷ്യൻ ആരായിരുന്നു? അവൻ ദൈവപുത്രനായിരുന്നു. സത്യദൈവമായിരുന്നു. നിത്യജീവനായിരുന്നു. മനുഷ്യനായി കാണപ്പെട്ട ആ മനുഷ്യനെ ദൈവമായി വിശ്വസിക്കണം. ആരാധിക്കണം. അതാണു വിശ്വാസം. വിശ്വാസം ദൃഢമായ ഒരു മനോബോധ്യം മാത്രമല്ല എന്ന് തിരുമേനി പ്രത്യേകം കൽപിച്ചു. വിശ്വാസത്തിന്റേതായ ഫലങ്ങൾ പുറപ്പെടുവിച്ചെങ്കിലേ വിശ്വാസം യഥാർത്ഥമാകയുള്ളൂ. നമ്മുടെ കർത്താവ് ദൈവപുത്രനാണെന്നു ഭൂതഗ്രന്ഥർ യാതൊരു പരപ്രേരണയും കൂടാതെ ഏറ്റുപറഞ്ഞുവല്ലോ. അതു വിശ്വാസമാണോ, അവർ വിശ്വാസികളാണോ എന്നു തിരുമേനി ചോദിച്ചു. പിശാചുകൾ കൂടെയും വിറച്ചുകൊണ്ടു വിശ്വസിക്കുന്നതായി വി. യാക്കൂബ് ശ്ലീഹാ സാക്ഷിക്കുന്നു (യാക്കൂബ് 2:19). അതുകൊണ്ടു പിശാചു വിശ്വാസിയാതോ? അവൻ വിശ്വാസികളുടെ കൊടിയ ശത്രുവല്ലയോ. പ്രവൃത്തിയില്ലാത്ത വിശ്വാസം നിർജീവമാണെന്നു വി. യാക്കൂബ് ശക്തിയായി സമർത്ഥിച്ചിട്ടുണ്ട് (യാക്കൂബ് 2:13-17). അതിനാൽ വിശ്വാസം പ്രവൃത്തിയാലും ജീവിതത്താലും സാക്ഷാത്കരിക്കപ്പെടണം. പരിശുദ്ധന്മാർ കർത്താവിനെ കണ്ടു. തന്നിൽ വിശ്വസിച്ചു. ആ വിശ്വാസത്തിനുവേണ്ടി അവർ അത്യദ്ധാനം ചെയ്തു, അന്ധകാരശക്തികളോടു സമരം ചെയ്തു. അവർ തങ്ങളുടെ പ്രാണനെപ്പോലും വിശ്വാസത്തേക്കാൾ വിലയേറിയതായി ഗണിച്ചില്ല.

നിത്യജീവൻ പ്രാപിക്കണം

ദൈവത്തിന്റെ പുത്രനെ കാണുകയും വിശ്വസിക്കുകയും ചെയ്തതുകൊണ്ടു മാത്രമായില്ല. നിത്യജീവൻ പ്രാപിക്കണം. കാണുകയും വിശ്വസിക്കുകയും ചെയ്യുന്നവർക്കു ലഭിക്കുന്ന ദാനമാകുന്നു നിത്യജീവൻ.

നമുക്കു ജീവൻ ഉണ്ടാകുവാനും സമൃദ്ധിയായ ജീവൻ ഉണ്ടാകുവാനും ആയിട്ടത്രേ കർത്താവു വന്നത് (യോഹ. 10:10). ആകയാൽ ഈ സമൃദ്ധിയായ ജീവൻ നാം പ്രാപിക്കണം. ഇതെങ്ങനെ നമുക്കു ലഭിക്കും എന്നു കർത്താവ് വ്യക്തമായി കൽപിക്കുന്നു. 'എന്റെ ശരീരം ഭക്ഷിക്കുകയും രക്തം കുടിക്കുകയും ചെയ്യുന്നവനു നിത്യജീവൻ ഉണ്ട്. ... എന്റെ ശരീരം സാക്ഷാൽ ഭക്ഷണവും എന്റെ രക്തം സാക്ഷാൽ പാനീയവും ആകുന്നു' (യോഹ. 6:54-55). 'ആമേൻ, ആമേൻ (സത്യമായിട്ടു സത്യമായിട്ടു) ഞാൻ നിങ്ങളോടു പറയുന്നു: നിങ്ങൾ മനുഷ്യപുത്രന്റെ ശരീരം ഭക്ഷിക്കാതെയും രക്തം കുടിക്കാതെയും ഇരുന്നാൽ നിങ്ങൾക്ക് ഉള്ളിൽ ജീവനില്ല' (യോഹ. 6:53). നമ്മുടെ കർത്താവു സ്വപ്നമായും ഖണ്ഡിതമായും കൽപിക്കുകയാണ്. അതിനാൽ നമുക്കു നിത്യജീവൻ ലഭിക്കുന്നത് തന്റെ ശരീരം നാം ഭക്ഷിക്കുകയും തന്റെ രക്തം നാം കുടിക്കുകയും ചെയ്യുന്നതിനാലത്രേ. ഇതല്ലാതെ മറ്റു യാതൊരുവിധത്തിലുമല്ല. തന്നെ കാണുകയും തന്നിൽ വിശ്വസിക്കുകയും ചെയ്യുന്നവർക്കു മാത്രമുള്ള അവകാശമാണിത്. 'വിശുദ്ധിയുള്ളവർക്കും വെടിപ്പുള്ളവർക്കും മാത്രം ഈ ശുദ്ധതകൾ നൽകപ്പെടുന്നു' എന്നു വി. കുർബ്ബാനയിൽ പട്ടക്കാരൻ നമ്മെ അനു



സ്മരിപ്പിക്കുന്നുണ്ടല്ലോ. ‘എന്റെ ശരീരം സാക്ഷാൽ ഭക്ഷണവും എന്റെ രക്തം സാക്ഷാൽ പാനീയവുമാകുന്നു’ എന്നു താൻ അസന്ദിഗ്ദ്ധമായി കൽപിക്കുന്നു (യോഹ. 6:56). അതെ, നമ്മുടെ കർത്താവ് ലോകത്തിലേക്കിറങ്ങി വന്നതു - ജഡംധരിച്ച് അവതരിച്ചത് - വിലക്കപ്പെട്ട കനി ഭക്ഷിച്ച് ആദാമിൽ മരിച്ച മനുഷ്യകുലത്തെ ജീവന്റെ ഫലമാകുന്ന തന്റെ തിരുശരീരരക്തങ്ങൾ നൽകി നിത്യജീവനുള്ളവരാക്കിത്തീർക്കാനാണ്. ആ നിത്യജീവൻ നൽകുന്ന ഭക്ഷണം കഴിച്ചില്ലെങ്കിൽ നമുക്ക് ഉള്ളിൽ ജീവനില്ല. സമൃദ്ധിയായ ജീവൻ അതിനാലാണുണ്ടാകുന്നത്. അതുകൊണ്ടാണ് അവൻ സത്യദൈവവും നിത്യജീവനുമാകുന്നു എന്നു വി. യൂഹാനോൻ ശ്ലീഹാ പറയുന്നത് (1 യോഹ. 5:20). സത്യദൈവത്തിനു മാത്രമേ നിത്യജീവൻ നൽകുവാൻ കഴിയൂ. ‘സ്വർഗ്ഗത്തിൽ നിന്ന് ഇറങ്ങിവന്ന ജീവനുള്ള അപ്പം ഞാനാകുന്നു, ഈ അപ്പം തിന്നുന്നവൻ എല്ലാം എന്നേക്കും ജീവിക്കും’ (യോഹ. 6:51).

ഈ നിത്യജീവന്റെ അപ്പം ഭക്ഷിച്ചെങ്കിൽ മാത്രമേ നാം കർത്താവിൽ ആയിത്തീരുകയുള്ളൂ. ‘എന്റെ ശരീരം ഭക്ഷിക്കുകയും എന്റെ രക്തം കുടിക്കുകയും ചെയ്യുന്നവൻ എന്നിലും ഞാൻ അവനിലും വസിക്കുന്നു’ (യോഹ. 6:56). ‘ഒരുവൻ ക്രിസ്തുവിലായാൽ ഒരു പുതിയ സൃഷ്ടി ആയി’ (2 കോരി. 5:17) എന്നു വി. പൗലസ് ശ്ലീഹാ പറഞ്ഞിരിക്കുന്നു. മൺമയനായ ആദാമിന്റെ മരണകരമായ സ്വഭാവത്തിൽനിന്നും അനുഭവത്തിൽനിന്നും സ്വർഗ്ഗീയനായ ക്രിസ്തുവിന്റെ സ്വഭാവത്തിലേക്കും അനുഭവത്തിലേക്കും നാം പ്രവേശിക്കുന്നതു മൂലമാണു പുതിയ സൃഷ്ടിയായിത്തീരുന്നത്. നിത്യജീവന്റെ അനുഭവം കർത്താവിന്റെ ശരീരരക്തങ്ങൾ അനുഭവിക്കുന്നതുകൊണ്ടേ ഉണ്ടാകയുള്ളൂ.

നമ്മുടെ കർത്താവ് നമ്മെ അറിയുന്നത് താൻ നമ്മിലും നാം തന്നിലും ആയിത്തീരുന്നതിനാലാണ്. അല്ലാത്തവനെ, അവൻ എത്ര മഹാനും കൊള്ളാവുന്നവനും ആയിരുന്നാലും താൻ അറികയില്ല. ക്രിസ്തുവിന്റെ നാമത്തിൽ അത്ഭുതങ്ങൾ പ്രവർത്തിച്ചാലും വീര്യപ്രവൃത്തികൾ ചെയ്താലും തന്റെ തിരുശരീരരക്തങ്ങൾ ഭക്ഷിച്ചു കുടിക്കാത്തവനെ താൻ അറികയില്ല. ‘കർത്താവേ,



തോമസ് മാർ അത്താനാസിയോസ് മെത്രാപ്പോലീത്തായുടെ 40-ാം ചരമദിനത്തിൽ പ. കാതോലിക്കാ ബാവാ കബറിക്കൽ പ്രാർത്ഥന നടത്തുന്നു.



കർത്താവേ! നിന്റെ നാമത്തിൽ ഞങ്ങൾ പ്രവചിക്കയും നിന്റെ നാമത്തിൽ ഭൂതങ്ങളെ പുറത്താക്കുകയും നിന്റെ നാമത്തിൽ വളരെ വീര്യപ്രവൃത്തികൾ പ്രവർത്തിക്കുകയും ചെയ്തില്ലയോ എന്നു പലരും ആ നാളിൽ എന്നോടു പറയും. അന്നു ഞാൻ അവരോട് ഞാൻ ഒരുന്നാളും നിങ്ങളെ അറിഞ്ഞിട്ടില്ല. അധർമ്മം പ്രവർത്തിക്കുന്നവരെ, എന്നെ വിട്ടുപോകുവിൻ എന്നു തീർത്തു പറയും’ (മത്തായി 7:22). എല്ലാം അറിയുന്നവൻ അവരെ

അറികയില്ലെന്നോ? അതെ! താൻ അവരെ അറിയുകയില്ല. ഒരു മനുഷ്യൻ എത്രതന്നെ സൽപ്രവൃത്തികൾ ചെയ്തവൻ ആയിരുന്നാലും അവനെ കർത്താവ് അറിയണമെങ്കിൽ അവൻ കർത്താവിൽ ആയിത്തീർന്നെങ്കിലേ മതിയാവൂ. അതിനുള്ള ഏക മാർഗ്ഗം തന്റെ തിരുശരീരരക്തങ്ങൾ ഭക്ഷിച്ചു കുടിക്കുകയാണ്. അതാണ് സ്വർഗ്ഗസ്ഥനായ പിതാവിന് മനുഷ്യരെ ഓരോരുത്തരെയും കുറിച്ചുള്ള ഇഷ്ടം. ഇതു കൂടാതെ എത്ര പ്രാർത്ഥിച്ചാലും നോമ്പു നോറ്റാലും വിശേഷമില്ല. പ്രാർത്ഥനയും നോമ്പുമെല്ലാം ഈ തിരുശരീരരക്തങ്ങൾ ഭക്ഷിച്ചു കുടിച്ചാൽ നമ്മെ യോഗ്യരാക്കുന്ന ഉപാധികളാണ്. അതുകൊണ്ടാണ് കർത്താവ് കൽപിക്കുന്നത് ‘എന്നെ കർത്താവേ, കർത്താവേ, എന്നു വിളിക്കുന്ന ഏവനുമല്ല, സ്വർഗ്ഗസ്ഥനായ എന്റെ പിതാവിന്റെ ഇഷ്ടം ചെയ്യുന്നവനത്രേ സ്വർഗ്ഗരാജ്യത്തിൽ കടക്കുന്നത്’ (മത്താ. 7:21) എന്ന്. സ്വർഗ്ഗസ്ഥനായ പിതാവിന്റെ ഇഷ്ടം താൻ നമുക്കു വ്യക്തമായി വെളിപ്പെടുത്തിയിരിക്കുന്നു. ‘പുത്രനെ നോക്കി അവനിൽ വിശ്വസിക്കുന്ന ഏവനും നിത്യജീവൻ ഉണ്ടാകണമെന്നാകുന്നു എന്റെ പിതാവിന്റെ ഇഷ്ടം.’

‘ഇതു കഠിനവാക്ക്. ഇത് ആർക്കു കേൾപ്പാൻ കഴിയും’

കർത്താവ് കപ്പർനഹോമിൽ വച്ചു കൽപിച്ച നിത്യജീവന്റെ വചനങ്ങൾ വളരെ കഠിനങ്ങളാണെന്നാണ് അവിടെ തടിച്ചുകൂടിയിരുന്ന പതിനായിരക്കണക്കിനു ജനക്കൂട്ടം കരുതിയത്. അഞ്ച് അപ്പംകൊണ്ട് അയ്യായിരം പേരെ പോഷിപ്പിച്ച ആ മഹാസംഭവത്തെ തുടർന്നാണു താൻ തന്റെ ശരീരരക്തങ്ങളാകുന്ന നിത്യജീവന്റെ ആഹാരത്തെപ്പറ്റി അരുളിച്ചെയ്തത്. അനേകായിരങ്ങൾക്ക് അദ്ധാനം കൂടാതെ അപ്പം സമൃദ്ധിയായി കിട്ടിയതിനാൽ, തന്നെ രാജാവാക്കാൻ അവർ കാക്ഷിച്ചു. അദ്ധാനിക്കാതെ അപ്പം കിട്ടുമല്ലോ എന്നു കരുതി അവർ കൂട്ടമായി തന്നെ അനുഗമിക്കുകയായിരുന്നു. ‘ആമേൻ ആമേൻ, ഞാൻ നിങ്ങളോടു പറയുന്നു: നിങ്ങൾ അടയാളം കണ്ടതുകൊണ്ടല്ല അപ്പം തിന്നു തൃപ്തരായതുകൊണ്ടത്രേ എന്നെ അന്വേഷിക്കുന്നത്’ (യോഹ. 6:26). നിത്യജീവന്റെ അപ്പത്തെപ്പറ്റി അവർ ഗ്രഹിക്കുന്നതിനും അതിനുവേണ്ടി അവർ പ്രവർത്തിക്കുന്നതിനും താൻ അവരെ ആഹ്വാനം ചെയ്തുകയായിരുന്നു (യോഹ. 6:27). ‘ഞാൻ ജീവന്റെ അപ്പമാകുന്നു’ (യോഹ. 6:35). എന്നാൽ അവർ വിചാരിച്ചു, കർത്താവ് എങ്ങനെയാകുന്നു തന്റെ ശരീരം ഭക്ഷണമായി നൽകുന്നത്? ശിഷ്യന്മാർ കൂടെയും ഈ വചനത്തിൽ പിറുപിറുത്തു (യോഹ. 6:61). ഇതു ഗ്രഹിച്ച കർത്താവ് കൽപിക്കുന്നു. ‘മനുഷ്യപുത്രൻ മുമ്പേ ഇരുന്നിടത്തേക്കു കയറിപ്പോകുന്നതു നിങ്ങൾ കണ്ടാലോ’ (യോഹ. 6:62). അവർ കാണുന്ന ഈ ശരീരമല്ല താൻ മുറിച്ചുകൊടുക്കുന്നതെന്നും ഈ ശരീരത്തോടു കൂടിത്തന്നെ താൻ സ്വർഗ്ഗാരോഹണം ചെയ്യും എന്നും താൻ പ്രസ്താവിക്കുന്നു. പിന്നെ താൻ കൊടുക്കുന്ന ശരീരം എങ്ങനെയാകുന്നു?

(മലങ്കരസഭ, 1966 ഡിസംബർ)



വേദനാദം-33

ഒക്ടോബർ 7

സംഘർഷങ്ങളുടെ തടവറ തീർക്കുന്നവർ

സ്ത്രീബായ്ക്ക് ശേഷം നാലാം ഞായർ

(വി. ലൂക്കോസ് 12:13-21)

ഫാ. മാത്യു വർഗീസ് കുളങ്ങാട്ടിൽ



സ്വാർത്ഥമതിയായ ഒരു ധനവാനാണ് പ്രശ്നപരിഹാര പാഠമാകുന്നത്. ഒരുപാട് ആകുലതകളുടെയും, സംഘർഷങ്ങളുടെയും വ്യക്തിത്വം. തന്റെ സ്വാർത്ഥതകളെപ്രതി സ്വയം പീഡകളേൽക്കുന്ന ഒരാളുടെ പ്രതിനിധി എന്നിങ്ങനെയുള്ള പ്രത്യേകതകൾ അയാളിൽ കാണാം. കർത്താവിന്റെ സംഭാഷണങ്ങൾക്കിടയ്ക്ക് ഇടപ്പെട്ട് തന്റെ വ്യാകുലത പ്രകടിപ്പിക്കുന്നുണ്ട് ഇയാൾ. ഇദ്ദേഹത്തിന്റെ സഹോദരൻ കർത്താവിന്റെ ശിഷ്യഗണത്തിൽ ഉൾപ്പെട്ടിരുന്നുവെന്ന് ചില വ്യാഖ്യാതാക്കൾ പറയുന്നു. ന്യായമായും സഹോദരൻ ചെല്ലേണ്ട വിഹിതം തനിക്കുവേണ്ടി ഉപേക്ഷിച്ച് ഒഴിഞ്ഞു കൊടുക്കാൻ കർത്താവ് സഹോദരനെ ഉപദേശിച്ചേക്കുമെന്ന് ആശിച്ചാണ് അയാൾ കർത്താവിനെ സമീപിക്കുന്നതത്രേ! സ്വയം സംഘർഷങ്ങളുടെ തടവറയിലാകാൻ ഒരാൾക്ക് ഏങ്ങിനെ സാധിക്കുമെന്നതിന്റെ ഉത്തരമാണ് ഈ വ്യക്തിത്വം.



1. ജീവിതവും സംഘർഷങ്ങളും

ധനപരമായ ലൗകികവിഷയത്തിൽ കർത്താവിന്റെ സമീപനം പ്രകാശിതമാകുന്നു ഇവിടെ. 15-ാം വാക്യത്തിൽ നിത്യജീവൻ സംഘർഷങ്ങളുടെ സമാന്തരസാധ്യതയായി കർത്താവ് പ്രകാശിപ്പിക്കുന്നു. മനുഷ്യന്റെ ആന്തരികതയെ ശക്തിപ്പെടുത്തിയാലേ സമൂഹത്തിന് ഗുണഫലങ്ങൾ ലഭിക്കുകയുള്ളൂ.

ഗുരുക്കന്മാർ എക്കാലത്തും, അലയുന്നവരുടെ ആശ്രയമായിരുന്നു. ഒരിക്കൽ ഒരു ഗുരുകുലത്തിൽ ഒരു മോഷ്ടാവായ വ്യക്തിത്വം ഉണ്ടായിരുന്നു. പലപ്പോഴും പിടിക്കപ്പെട്ടിട്ടും അയാൾ മോഷണം തുടർന്നുകൊണ്ടേയിരിക്കുന്നു. മറ്റ് അന്വേഷകർ പറഞ്ഞു, അങ്ങ് അയാളെ എന്തു കൊണ്ട് പുറത്താക്കുന്നില്ല. ഇങ്ങിനെയാണെങ്കിൽ ഞങ്ങൾ ആശ്രമം വിട്ട് പോകുകയാണ്. ഗുരു പറഞ്ഞു, നന്നായി. നിങ്ങൾക്ക് ശരിയും തെറ്റും വിവേചിക്കുവാൻ ബോധ്യമായിട്ടുണ്ട്. എന്നാൽ അയാൾക്ക് അത് ബോധ്യമായിട്ടില്ല. അതുകൊണ്ട് നിങ്ങൾ പോയാലും ഞാൻ അയാളെ വിട്ടയക്കുകയില്ല. സകല ദ്രവ്യഗ്രഹവും സൂക്ഷിച്ച് അകന്നുകൊൾവിൻ എന്ന് കർത്താവ് പറയുന്നതിലൂടെ ജീവിതം സമ്പത്താർജ്ജനത്തിനുവേണ്ടി മാത്രമല്ല എന്ന് വിലക്കുക കൂടി ആയിരുന്നു. തിന്നുക, കുടിക്കുക, ആനന്ദിക്കുകയെന്നുള്ള എപ്പികുറിയാൻ സന്ദേശത്തോടുള്ള ക്രിസ്തീയപ്രതികരണമായി ഈ ഭാഗം മാറുന്നു. ആയതിനാൽ മേൽ സൂചിപ്പിച്ച കഥയിലെ നപോലെ സ്വാർത്ഥതയും അഹങ്കാരവും രോഗമായി മാറിയ നവതലമുറയ്ക്കുമേൽ തെറ്റും ശരിയും വിവേചിച്ചറിയുംവരെ നിത്യജീവിതപ്രബോധനം ആവശ്യമായി വരും.

2. സ്വാർത്ഥതയുടെ കോട്ടകൊത്തളങ്ങളെ പൊളിക്കുക

ക്രിസ്തീയത സ്വാർത്ഥതകൾക്കെതിരെയുള്ള വിപ്ലവമാണ്. അത് സ്നേഹത്തിന്റെയും ദയാവായ്പിന്റെയും മതമാണ്. ആയതിനാൽ പാപത്തോട് സന്ധിയില്ലാ സമരവും പാപികളോട് ദയവും അത് പ്രകാശിപ്പിച്ചുകൊണ്ടേയിരിക്കുന്നു. സ്വാർത്ഥതയ്ക്ക് ഒറ്റയറയും ഭണ്ഡാരവുമേയുള്ളൂ. അത് തനിക്ക് മാത്രമായി സർവ്വത്തെയും സ്വന്തമാക്കാൻ ആഗ്രഹിക്കുന്നു.

അപ്പോൾ ദരിദ്രന്റെ വിശക്കുന്ന വയറും, പട്ടിണിക്കാരന്റെയും രോഗികളുടെയും മർദ്ദിതരുടെയും അതിരില്ലാത്ത അലമുകളും അത് ബോധപൂർവ്വം തള്ളിക്കളയുന്നു. പട്ടിണിക്കാരന്റെ ഭവനങ്ങളെ പോഷിപ്പിക്കേണ്ടത് ധനവാന്റെ ഭണ്ഡാരത്തെ നിറച്ചാൽ അത് പാപമാണ്.

ദൈവിക വിഷയത്തിൽ ദരിദ്രരും, ധനപരമായി സമ്പന്നരുമാകുന്നവർക്കുള്ള പാഠമാണിത്. നീർകുമിളപോലെ ഒരു നിമിഷാർദ്ധത്തിലെ സമ്പന്നതയാണോ നമുക്കാവശ്യമെന്ന് നാം പരിശോധിക്കണം. സ്വസ്ഥതയും സംഘർഷങ്ങളും രോഗികളാക്കുന്ന ജനസഹസ്രങ്ങളുടെ നാടാണ് കേരളം. നിന്റെ പ്രാണനെ നിന്നിൽ നിന്നെടുത്താൽ എന്ന് തർജ്ജമ ചെയ്തിരിക്കുന്ന പദത്തിന് (ത്ബ) നിർബന്ധമായി എടുക്കുകയെന്നും, പ്രതികാരമായി എടുക്കുകയെന്നുമുള്ള അർത്ഥങ്ങളുണ്ട്. ദൈവികർ തങ്ങളുടെ ആത്മാക്കളെ ദൈവകരങ്ങളിൽ കൊടുക്കുകയാണ്. എന്നാൽ സ്വാർത്ഥമതികളിൽ നിന്ന് പ്രാണൻ എടുക്കപ്പെടുകയാണ്. ഇത് രണ്ടും ഭിന്നതലങ്ങളാണ്. പുറപ്പെടാൻ തയ്യാറായിരിക്കുന്ന പടകപ്പൽ മേലധികാരിയുടെ ആജ്ഞാനുസരണം പുറപ്പെട്ട് ലക്ഷ്യസ്ഥാനത്തെത്തുന്നതും, നങ്കൂരമിട്ട കപ്പൽ കൊടുങ്കാറ്റിനാൽ അലഞ്ഞ് തകരുന്നതും പോലെ വ്യത്യസ്തമാണത്. ധനവും ദൈവികതയും വിപരീതതലമായി കാണേണ്ടതില്ല. ഓരോരുവന്റെയും സമീപനത്തിലും, മനഃസാക്ഷിയിലും ദൈവിക ഹിതത്തെ വഹിക്കുവാനുള്ള സന്നദ്ധതയാണ് പ്രധാനം. ഒരുപക്ഷേ ദൈവികഹിതത്തെ അടയാളപ്പെടുത്തുന്ന ഒരു ഹൈക്കു പറഞ്ഞ് ഈ കുറിപ്പ് അവസാനിപ്പിക്കാം. ദൈവിക സന്ദർശനത്തിന് പാതയൊരുക്കാൻ പോയ മാലാഖ പറഞ്ഞു, അങ്ങ് ഇപ്പോൾ അങ്ങോട്ട് പോകല്ലേ, അവിടെ രോഗവും വിശപ്പും അകാല മരണവുമൊക്കെയാണ്. ദൈവം പറഞ്ഞു: ഞാൻ ആഹാരമായി ഭൂമിയിലേക്ക് പോകുന്നു. വിശപ്പുകൾ എന്നെ തിന്നുകൊള്ളട്ടെ... പെട്ടെന്ന് വേനൽചില്ലുകളിൽ മധുരമുള്ള പഴങ്ങൾ നിറഞ്ഞുവത്രേ. കർത്താവിന്റെ വാക്കുകളെ ഫലവത്താക്കുന്ന മധുരഫലങ്ങളാണ് നമ്മുടെ ആത്മീയത.



സുറിയാനി ക്രിസ്ത്യാനികളെ 'മാപ്പിള' എന്ന് അഭിസംബോധന ചെയ്യണം: മദ്രാസ് ഹൈക്കോർട്ട് വിധി

ആർത്താറ്റ് (പാലൂർ) പള്ളിയിൽ നിന്ന് മൂന്ന് നാഴിക ദൂരെ (ഉദ്ദേശം അഞ്ചു കിലോമീറ്റർ) മാർത്തോമ്മാശ്ലീഹായുടെ പേരിൽ ഇപ്പോൾ പ്രസിദ്ധമായ പാലയൂർ പള്ളിയുടെ (1810 വരെ ചാവക്കാട് പള്ളി എന്ന് രേഖ) അടുത്ത് 'പാവർട്ടി' എന്ന ദിക്കിൽ റോമൻ കത്തോലിക്കാ സുറിയാനിക്കാർക്ക് ഒരു പള്ളിയും ഹൈസ്കൂളുമുണ്ട്. പള്ളിവക ഒരു ലേലക്കുറിയിൽ പ്രസിദ്ധപ്പെട്ട ഗുരുവായൂർ ക്ഷേത്രത്തിനടുത്ത് താമസിക്കുന്ന കരുമാഞ്ചേരി കാരണവർ കൃഷ്ണൻനായർ മുതൽ ചില നായർ പ്രമാണികൾ ചേർന്നിരുന്നു. കുറി അവർ ലേലം വിളിച്ചതിനാൽ, നിശ്ചിത സമയത്ത് പള്ളിയിൽ നിന്നും കുറി പണയാധാരം തയ്യാറാക്കി കൊടുത്തു. അതിൽ പള്ളിക്കൈക്കാരനായ സുറിയാനി ക്രിസ്ത്യാനികളിൽ കൊമ്പൻ പൗലൂസ് വറിയത് മുതൽപേരുടെ പേരുകളോട് ചേർത്തു 'മാപ്പിള' എന്ന് സ്ഥാനപ്പേർ വച്ചിരുന്നു. നായർ പ്രമാണിമാർ മാപ്പിള എന്ന് ചേർത്ത ഭാഗങ്ങൾ വെട്ടി താഴെ യാദാസ്ത് എഴുതി പണയാധാരം രജിസ്റ്റർ ചെയ്തു. 'മാപ്പിള' എന്ന പേർ വെട്ടിയതിനാൽ പള്ളിയിൽ നിന്നും കുറി വക സംഖ്യ കൊടുത്തില്ല. അതിനാൽ 1087-ന് 1912 ജൂലൈ 1-ാം തീയതി നായർ പ്രമാണികൾ ചാവക്കാട് മുൻസിഫ് കോർട്ടിൽ (ബ്രിട്ടീഷ് മലബാർ) 498-ാം നമ്പർ ആയി ഒരു വ്യവഹാരം ഫയലാക്കി. സുറിയാനി ക്രിസ്ത്യാനികൾ വാദികളേക്കാൾ കീഴ്ജാതിക്കാരാണെന്നും അതിനാൽ 'മാപ്പിള' എന്ന പദം ആധാരത്തിൽ എഴുതിയത് ന്യായരഹിതമാണെന്നും കുറി പണയാധാരപ്രകാരമുള്ള സംഖ്യ കിട്ടേണ്ടതാണെന്നും വാദിച്ചു.

പ്രതികളായ സുറിയാനി ക്രിസ്ത്യാനികൾ വാദികളേക്കാൾ എത്രയോ ഉന്നതജാതിക്കാരാണെന്നും ആധാരത്തിൽ 'മാപ്പിള' എന്ന പദങ്ങൾ മനുഷ്യർ വെട്ടിക്കളഞ്ഞത് തങ്ങളുടെ അഭിമാനത്തെ ക്ഷതപ്പെടുത്താൻ മാത്രമായിരുന്നുവെന്നും കാണിച്ച് പള്ളിക്കൈക്കാരന്മാർ പത്രിക ബോധിപ്പിക്കുകയും കുറി വക സംഖ്യ കോർട്ടിൽ കെട്ടിവയ്ക്കുകയും ചെയ്തു.

ആർത്താറ്റ് ഇടവകയിൽ നിന്ന് കോട്ടപ്പടി പെൻഷ്യൻസ് രജിസ്ട്രാർ എ. ജി. തോമസ് അവർകളെയും കുന്നംകുളം കാക്കശ്ശേരി ഇട്ടി മാണി മാത്തു അവർകളെയും തിരുവിതാംകൂറിൽ നിന്ന് കെ. സി. മാമ്മൻ മാപ്പിള അവർകളെയും മറ്റു ചിലരെയും ഈ കേസിൽ സാക്ഷികളായി വിസ്തരിക്കുകയുണ്ടായി.

ചരിത്രപരമായ പല രേഖകളും പരിശോധിച്ചതിന്റെ ഫലമായി മുൻസിഫ് മി. എം. ആർ. ശങ്കരവാരിയർ അന്യായം തള്ളി പ്രതികൾക്ക് ചിലവ് കൊടുപ്പാൻ കൽപ്പിച്ച് താഴെപ്പറയുംപ്രകാരം വിധിച്ചു. അതിന്റെ വിവർത്തനം "പ്രതികളുടെ സമുദായാംഗങ്ങൾക്ക് 'മാപ്പിള' (മഹാപിള്ള) എന്ന അഭിധാനത്തിന് അവകാശമുണ്ട് എന്ന കാര്യത്തിൽ യാതൊരു സംശയവുമില്ല എന്ന് തെളിവുകൾ വ്യക്തമാക്കുന്നു. ആ അഭിധാനം അവരുടെ ജാതിപ്പേരിന്റെ ഒരംശമായിത്തീർന്നിട്ടുണ്ടെന്നാണ് തെളിവുകൊണ്ടു കാണുന്നത്. സുറിയാനി ക്രിസ്ത്യാനികളുടെ പേരോടുകൂടി 'മാപ്പിള' എന്ന് ചേർക്കുന്നത് ഒരു പുതിയ കണ്ടുപിടുത്തമോ പരിഷ്കാരമോ അല്ലെന്നും അത് പുരാതനകാലം മുതൽക്കുതന്നെ നിലനിന്നു വരുന്ന ഒരു സമ്പ്രദായമാണെന്നും സംശയരഹിതമായി തെളിയുന്നുണ്ട്. ഒരു സുറിയാനി ക്രിസ്ത്യാനിയെ 'മാപ്പിള' എന്ന അഭിധാനം ചേർത്തു വിളിക്കുന്നതിൽ



ഒരു നായർക്ക് യാതൊരു അഭിമാനക്ഷതവുമില്ല. അതുകൊണ്ട് പ്രതികളുടെ ഈ വാദത്തോട് ഞാൻ അനുകൂലിക്കുന്നു.'

അതിങ്കൽ കോഴിക്കോട് ഡിസ്ട്രിക്റ്റ് കോർട്ടിൽ വാദികൾ 1913-ൽ 642-ാം നമ്പർ ആയി അപ്പീൽ ബോധിപ്പിച്ചു. ഡിസ്ട്രിക്റ്റ് ജഡ്ജി മി. എ. എഡ്ജിങ്റ്റൻ സായ്പ്പ് ഐ.സി.എസ്. ബാർ അറ്റ് ലോ, മുൻസിഫിനോട് യോജിക്കുകയും പ്രതികൾക്ക് കോർട്ട് ചെലവ് കൊടുപ്പാൻ കൽപ്പിച്ച് താഴെ പറയുംപ്രകാരം അഭിപ്രായം പ്രസ്താവിക്കുകയും ഉണ്ടായി.

അതിന്റെ വിവർത്തനം: 'സുറിയാനി ക്രിസ്ത്യാനികൾ ഒരു വിധത്തിലും നായന്മാരേക്കാൾ താണവരല്ല (ലോഗൻ സായിപ്പിന്റെ മലബാർ മാനുവൽ). വാദികളുടെ ഒരു ആധാരത്തിൽ നിന്ന് 'നായർ' എന്ന പദം വെട്ടിക്കളയുമ്പോൾ വാദികൾക്ക് ഏതുപ്രകാരം അപമാനം കൈവരുമെന്ന് അവർ സമ്മതിക്കുന്നുവോ അതേപ്രകാരം തന്നെ പ്രതികളുടെ ഒരു ആധാരത്തിൽ നിന്ന് 'മാപ്പിള' എന്ന പദം വെട്ടിക്കളയുമ്പോൾ അവർക്കും അഭിമാനക്ഷതമായിരിക്കുമെന്ന് നിസ്സംശയം പറയാമെന്ന് താഴെപ്പറയുന്ന പഴഞ്ചൊല്ലിനാൽ സമർത്ഥിച്ചു. 'പുലച്ചിക്ക് വെച്ചത് പുലയനും പറ്റും', അല്ലെങ്കിൽ അങ്ങോട്ടും ഇങ്ങോട്ടും വഴി ഒപ്പം തരിക (Priory Council 18-ാം ആഴ്ചത്തെ റിപ്പോർട്ട്, പृ. 301).

വാദികൾ ആ വിധിയിന്മേൽ 1914-ൽ 1533-ാം നമ്പർ ആയി മദ്രാസ് ഹൈക്കോർട്ടിൽ രണ്ടാം അപ്പീൽ ഫയലാക്കി. 1915 നവംബർ 9-ാം തീയതി ബഹു. ജസ്റ്റീസ് സദാശിവയ്യരും ജസ്റ്റീസ് നാപ്പിയർ സായിപ്പും പ്രഥമ വിചാരണയിൽ അപ്പീൽ തള്ളിക്കളയുകയും ചെയ്തു.

അങ്ങനെ സുറിയാനി ക്രിസ്ത്യാനികളെ 'മാപ്പിള' എന്ന് അഭിധാനം ചെയ്യണമെന്ന് വിധിമൂലം സ്ഥാപിക്കുകയുണ്ടായി.

(ഫാ. ഡോ. ജോസഫ് ചീരൻ രചിച്ച പാലൂർ-കുന്നംകുളം ഇടവകകൾ ചരിത്രവും സംസ്കാരവും എന്ന ഗ്രന്ഥത്തിൽ നിന്നും, പേജ് 316 -318)



കാതോലിക്കറ്റ് കോളജിൽ ഫൈക്കോ ടെക്നോളജി ലാബ്



പത്തനംതിട്ട: കാതോലിക്കറ്റ് കോളജിൽ ആൽഗകളുടെ പഠനത്തിനും ഗവേഷണത്തിനുമായി രാജ്യാന്തര നിലവാരത്തിൽ പരീക്ഷണശാല ഒരുങ്ങി. കോളജ് സസ്യശാസ്ത്ര വിഭാഗത്തിൽ കേരള ശാസ്ത്ര സാങ്കേതിക പരിസ്ഥിതി കൗൺസിലിന്റെ സഹകരണത്തോടെയാണ് ഇത് ആരംഭിക്കുന്നത്. ഫൈക്കോ ടെക്നോളജി ലാബ് എന്ന് നാമകരണം ചെയ്ത ഇവിടെ നൂറിൽപരം ആൽഗ ഇനങ്ങളെ സംരക്ഷിക്കുന്നു. പുതുതായി കണ്ടെത്തുന്ന ആൽഗകളുടെ സംരക്ഷണ ശാലയായും ലാബ് പ്രവർത്തിക്കും.

ലക്ഷ്യങ്ങൾ

ആൽഗകളുടെ വിവിധ മേഖലകളിലുള്ള അനന്ത സാധ്യതകളെ കണ്ടെത്തുകയും അവയെ സമൂഹത്തിന് പ്രയോജനപ്രദമാക്കി മാറ്റുകയുമാണ് ലാബിന്റെ ലക്ഷ്യം. കോളജ് ബോട്ടണി വിഭാഗം അധ്യാപകൻ ഡോ. ബിനോയ് ടി. തോമസിന്റെ നേതൃത്വത്തിൽ എം.വി. ഭാഗ്യ, ടിൻസി മേരി തോമസ്, ആൻസി ബേബി എന്നിവരും ലാബിൽ പഠനം നടത്തുന്നു. സൂക്ഷ്മ ആൽഗകളുടെ പഠനത്തിനാണ് ഇവിടെ ഊന്നൽ.

കാണപ്പെടുന്നത്

ജലാശയത്തിലും മണ്ണിലും മരത്തിലും മഞ്ഞിലും ഇലകളിലും മൃഗങ്ങളിലും ഒക്കെയായി ആൽഗകളുടെ ജൈവ വൈവിധ്യം വളരെയേറെയാണ്. പച്ചനിറം കൂടാതെ മഞ്ഞ, ചുവപ്പ്, ഓറഞ്ച്, തവിട്ട് എന്നീ നിറങ്ങളിലും ആൽഗകൾ കാണപ്പെടുന്നുണ്ട്.

ലോകത്തിന്റെ വിവിധ ഭാഗങ്ങളിൽ ആഹാരമായും മരുന്നായും സൗന്ദര്യ വർദ്ധക വസ്തുക്കളായും ഉപയോഗിക്കപ്പെടുന്ന ആൽഗകളിൽ പോഷകങ്ങളും അടങ്ങിയിരിക്കുന്നു. ആൽഗകളിൽ നിന്നാണ് മറ്റ് സസ്യജാലങ്ങൾ പരിണാമം വഴി രൂപാന്തരം പ്രാപിച്ചതെന്ന് പഠനങ്ങൾ തെളിയിക്കുന്നു.

ഭക്ഷണമായും

ആൽഗകളെ ഇപ്പോൾ വിവിധ രാജ്യങ്ങളിൽ ഭക്ഷണമായും ഉപയോഗിക്കുന്നുണ്ട്. ഇവയിൽ വിറ്റാമിൻ എ, വിറ്റാമിൻ സി, റൈസോഫ്റ്റാവിൻസ്, തയാമിൻ, ഫോളിക് ആസിഡ് തുടങ്ങിയവ അടങ്ങിയിട്ടുണ്ട്. മഗ്നീഷ്യം, ഫോസ്ഫറസ്, പൊട്ടാസ്യം, അയൺ, സൾഫർ, കാൽസ്യം, കോപ്പർ എന്നിവയുടെയും കലവറയാണ്.

ഇഞ്ചി വർഗ സസ്യങ്ങളുടെ പഠനത്തിന് ജിഞ്ചർ ഹൗസ്

ന കേരളത്തിലെ ഇഞ്ചി വർഗ സസ്യങ്ങളെ കുറിച്ചുള്ള പഠനങ്ങളുടെ ഭാഗമായി കോളജിൽ സസ്യശാസ്ത്ര വിഭാഗത്തിൽ ജിഞ്ചർ ഹൗസ് നടപ്പിലാക്കുന്നു.

ഇഞ്ചി വർഗ സസ്യങ്ങളുടെ ജനിതക ദ്രവ്യ സംരക്ഷണശാല രാജ്യത്തുതന്നെ അപൂർവമാണ്. സസ്യശാസ്ത്ര വിഭാഗം അധ്യാപകൻ ഡോ. വി. പി. തോമസാണ് ഇതിന് നേതൃത്വം നൽകുന്നത്. ലോക വാണിജ്യ രംഗത്ത് പ്രാമുഖ്യം നേടിയ ഇഞ്ചി വർഗ സസ്യങ്ങളിൽ വംശനാശ ഭീഷണി നേരിടുന്ന വയെ സംരക്ഷിക്കുകയാണ് ലക്ഷ്യം.

വിവിധ രാജ്യങ്ങളിൽ നിന്ന് ശേഖരിച്ചിട്ടുള്ള 1215ൽ പരം ഇഞ്ചി വർഗ സസ്യങ്ങളെ അനുയോജ്യമായ രീതിയിൽ ഇവിടെ സംരക്ഷിക്കുന്നു. 25 സെന്റിലാണ് ഹൗസ് ക്രമീകരിച്ചിരിക്കുന്നത്. മലേഷ്യൻ ഇഞ്ചി വർഗത്തിൽപ്പെടുന്ന റെഡ് ജിഞ്ചറിന്റെ ശേഖരണവും ഇവിടെയുണ്ട്. കല്ലുവാഴയുടെ സംരക്ഷണവും ഇവിടെയുണ്ട്.



പത്തനംതിട്ട കാതോലിക്കറ്റ് കോളജിൽ ബോട്ടണി വിഭാഗം ഒരുക്കിയ ജിഞ്ചർ ഹൗസ്.

പ്രവർത്തനം തുടങ്ങി

ഫൈക്കോ ടെക്നോളജി ലാബ്, ജിഞ്ചർ ഹൗസ് എന്നിവ ഒക്ടോബർ 3-ന് പ്രവർത്തനം തുടങ്ങി. ഡോ. തോമസ് മാർ അത്തനാസിയോസ് കൂദാശ നിർവഹിച്ചു. എം.ജി. സർവകലാശാല സ്കൂൾ ഓഫ് ബയോ സയൻസിലെ ഡോ. ജെ. ജി. റോയ് ഉദ്ഘാടനം ചെയ്തു.

ജിഞ്ചർ ഹൗസ് കാലിക്കറ്റ് സർവകലാശാലയിലെ ഡോ. എം. സാബു ഉദ്ഘാടനം ചെയ്തു. ബോട്ടണി വകുപ്പ് മേധാവി ഡോ. ഫിലിപ്പോസ് ഉമ്മൻ അധ്യക്ഷത വഹിച്ചു. റാങ്ക് ജേതാക്കളെ ആദരിക്കൽ ചടങ്ങ് പ്രിൻസിപ്പൽ ഡോ. മാത്യു പി. ജോസഫ് ഉദ്ഘാടനം ചെയ്തു.



എം.എ ഹിസ്റ്ററിയിൽ ഒന്നാം റാങ്ക് കരസ്ഥമാക്കിയ കടമറ്റം സെന്റ് ജോർജ് ഓർത്തഡോക്സ് പള്ളി ഇടവകാംഗം റോഷൻ.



M.G.O.C.S.M കുടുംബവും യൂണിറ്റിന്റെ ആഭിമുഖ്യത്തിൽ നടന്ന എനി യോനോ 2018 ആരാധനാ സംഗീത മത്സര വിജയികൾ.



തുവമൺ ഭദ്രാസന കൗൺസിലിംഗ് സെന്റർ കൂദാശ ചെയ്തു

പത്തനംതിട്ട: തുവമൺ ഭദ്രാസനത്തിലെ സെന്റ് ഗ്രിഗോറിയോസ് കൗൺസിലിംഗ് സെന്ററിന്റെ പുതിയ കെട്ടിടം ഒക്ടോബർ 2-ന് കുറിയാക്കോസ് മാർ ക്ലിമിസ് തിരുമേനി കൂദാശ ചെയ്തു.

കൗൺസിലിംഗ് സെന്ററിന്റെ ചുമതലകൾ ഇപ്പോൾ വഹിക്കുന്നത് ഫാ. ഗ്രബിയേൽ ജോസഫ്, ഫാ. ലൈജു മാത്യു, ഫാ. ഗ്രിഗറി, ഫാ. ജിത്തു തോമസ് എന്നിവരാണ്.

സേവനതൽപര്യമായ ഒരു പറ്റം ഡോക്ടറും നേഴ്സും അടങ്ങിയ റലമാ കിടപ്പു രോഗികളെ വിടുകളിൽ ചെന്ന് സന്ദർശിച്ച് അവശ്യമായ മരുന്നുകൾ കൊടുത്ത് പരിചരണം നടത്തുന്നു. അതൊടൊപ്പം ആവശ്യക്കാർക്കും പുതിയതായി വിവാഹിതരാകാൻ പോകുന്ന യുവതീ യുവാക്കന്മാർക്കും കൗൺസിലിംഗും നടത്തി വരുന്നു.



കോതമംഗലം ചെറിയപള്ളി വികാരി തോമസ് പോൾ റമ്പാച്ചന്റെ നേതൃത്വത്തിൽ വന്ന കോതമംഗലം തീർത്ഥാടകർ പെങ്ങാമുക്ക് പള്ളിയിൽ

കോതമംഗലം മാർത്തോമൻ

ചെറിയ പള്ളിയിൽ നിരീക്ഷകനെ നിയമിച്ചു

കോതമംഗലം മാർത്തോമ ചെറിയ പള്ളിയിൽ കോടതി ഉത്തരവ് ലംഘിക്കപ്പെടുന്നുണ്ടോ എന്ന് നിരീക്ഷിക്കുവാൻ ഈമാസം 23 തീയതികളിൽ അഭിഭാഷക കമ്മീഷൻ നിയമിച്ച മുവാറ്റുപുഴ കോടതി ഉത്തരവായി ചിത്രങ്ങളും വീഡിയോകളും ഉൾപ്പെടെയുള്ള റിപ്പോർട്ട് അതിനുശേഷം സമർപ്പിക്കുവാനും നിർദ്ദേശമുണ്ട്

കമല സുരയ്യ എക്സലൻസ് അവാർഡ് അന്നമ്മ ബേബി തങ്കച്ചൻ



പത്തിച്ചിറ സെന്റ്. ജോൺസ് ഓർത്തഡോക്സ് ഇടവകാംഗവും

മാനേജിങ് കമ്മിറ്റിയംഗം ബേബി തങ്കച്ചന്റെ സഹധർമ്മിണിയുമായ അന്നമ്മ ബേബി തങ്കച്ചൻ കമല സുരയ്യ എക്സലൻസ് അവാർഡിന് അർഹയായി.



നിലയ്ക്കൽ ഭദ്രാസനത്തിലെ എം.ജി. ഒ.സി.എസ്.എം. വൈസ് പ്രസിഡന്റായും, മാർ ഗ്രിഗോറിയോസ് കാതോലിക്കേറ്റ് സെന്റ് റിന്റെ ചാപ്ലൈനായും ഭദ്രാസനാധിപൻ ഡോ. ജോഷ്വാ മാർ നിക്കോദീമോസ് മെത്രാപ്പോലീത്തായാൽ 2018 ഒക്ടോബർ 01 മുതൽ നിയമിതനായ വയലത്തല പള്ളിക്കൽ ഫാ. ജോജി ജോർജ്ജ് ഫിലിപ്പ്.



അഖില മലങ്കര കിസ് മത്സരം

ചെന്നിത്തല: വലിയപള്ളി യുവജനപ്രസ്ഥാനത്തിന്റെ ആഭിമുഖ്യത്തിൽ ഔഗേൻ മാർ ദിവന്നാസിയോസിന്റെ സ്മരണാർത്ഥം 11-ാമത് അഖില മലങ്കര കിസ് മത്സരം നടത്തപ്പെട്ടു. ഫാ. ബബിൻ അച്ചൻ കിസ് മത്സരത്തിന് നേതൃത്വം നൽകി. വിജയികൾക്ക് വികാരി ഫാ. ഗീവർഗ്ഗീസ് വർക്കി സമ്മാനദാനം നടത്തി..

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file